

శ్రీ

ఆంధ్ర సాహిత్య పరిషత్పత్రిక

(Journal of the Telugu Academy)

చందా సంవత్సరమునకు మూడు రూపాయలు

సంపుటము ౪౫ } దుర్ముఖ సంవత్సరము { సంచిక ౬
మాఘ-ఫాల్గుణమాసములు

సింహావలోకనము

ఈ సంచికతో దుర్ముఖ సంవత్సరము సమాప్తమైనది. ఈ వత్సరము పరిషత్తుఖమున జరిగిన సాహిత్య సేవ సంతోషకరముగ నేయున్నది. ఉగాదినాడు పరిషత్కార్యాలయమునఁ బంచాంగశ్రవణము, కవి పండితగోష్ఠియు జరిగినవి. మఱునాడు శ్రీ దువ్వూరి సూర్యనారాయణ శాస్త్రిగారు పరిషత్ప్రేరణమునఁ దాము రచించిన “అహల్య” యను నూతనకావ్యమును పారిషదులకు శ్రవణమొనర్చిరి. జౌద్ధబాతకకథ లందలి వస్తువును గైకొని అహల్య శీలమును చక్కఁగాఁ జిత్రించినారు. కావ్యపఠనసమయమున నొక సాహిత్యాభిమాని కవిగారి కేబదియేని మిది రూప్యముల నొసంగి సత్కరించిరి. మఱియొకరు కావ్యముద్రణ వ్యయమంతయు భరింతుమని వాగ్దాన మొనర్చిరి. ఆ మఱుసటివారమున కవిమూర్ధన్య శ్రీ కాకరపర్తి కృష్ణశాస్త్రిగారు తాము రచించిన “దివానక్తము” అను వినూతన కావ్యమును బఠించిరి. ఇందలి కవిత్వము, కల్పనము హృదయంగమములు. ఈ కావ్యపఠనసమయమునఁ గూడ నొక సాహిత్యాభిమాని యేబదియేనిమిది రూప్యములను, కాశ్మీర శాలువును బహూకరించి కవిని సమ్మానించిరి. పరిషత్కార్య నిర్వాహకసభ్యులలో నొకరయిన విమర్శకాగ్రేసర, ఐతిహాసికసమ్రాట్టు శ్రీ బండారు తమ్మయ్యగారి షష్టిపూర్తిమహోత్సవము 3-5-56 తేదిని పరిషద్భవనమునఁ బరిషద్యాజమాన్యమున జయప్రదముగా జరిగినది.

ఆ సభకు తూర్పుగోదావరిమండల న్యాయాధిపతి శ్రీ టి.హెచ్. ఎమ్. సదాశివయ్య, M. A. B. L. గౌరవ్యక్షత వహించిరి. శ్రీ తమ్మయ్యగారు చిరకాలమునుండి పరిశోధన, విమర్శవ్యాసరూపమున సామాన్యముగా ఆంధ్రసాహిత్యమునకు, విశేషముగ వీరశైవ వాఙ్మయమునకు మహాపకార మొనర్చుట పలువురెఱింగినదే. పరిషత్కార్యాలయమున ఆంధ్రమహాభారతమునకు తాళపత్రప్రతులు నూటికిఁ బయిగా నున్నవి. నేటి ముద్రితప్రతులను వీనితో సరిచూచి చాతభేదసంకలనము గావించుటకయి 15-7-56 తేదిని స్థానికపండితుల సమావేశము పరిషద్భవనమున జరిగినది. పండితులెల్లరు నీ యుద్యమము నామోదించి తమ తీటిక వేళలఁ బరిషత్తునకుఁ దోడ్పడి యీ కార్యము నిర్వహింప నమ్మతించిరి. ఈపని క్రమముగా జరుగుచున్నది. ప్రస్తుతము మోడేకుట్టు సంస్కృతాంధ్రకళాశాలాధ్యక్షులుగా నున్న శ్రీ కొల్లూరి సోమశేఖర శాస్త్రిగారు పరిషదాహ్వానముపయి శరన్నవగాత్రములలో 12-10-56, 13-10-56 తేదీలను ఆర్వ, శౌద్ధదర్శనములనుగూర్చి పరిషద్భవనమునఁ జక్కని యుపన్యాసము లొసంగిరి. ఆసభలకు వేదవిద్యావిశారద శ్రీ ఉప్పలూరి గణపతిశాస్త్రిగౌరవ్యక్షత వహించిరి. జగత్ప్రసిద్ధి నందిన శ్రీ సర్వేపల్లి రాధాకృష్ణపండితులు రచిన Indian Philosophy అనేది యుద్ధాంధ్రమునకు కాకినాడ కళాశాలలో ఆంధ్రభాషోపన్యాస కులుగాఁ బనిచేయుచున్న శ్రీ బులుసు వేంకటేశ్వరులు, M. A. గారు “భారతీయతత్వశాస్త్రము” అను పేరితో నాంధ్రానువాద మొనర్చి నాలుగుసంపుటములుగాఁ బ్రకటించి లోకోపకార మొనరించియున్నారు. ఇందుకయి కేంద్రప్రభుత్వమువారు శ్రీ వేంకటేశ్వరులుగారి కొనర్చిన సమ్మానాదికముల నభినందించుచు 1-12-56 తేదిని కవిసమ్మాట్టు విశ్వనాథ సత్యనారాయణ, M. A. గారి యధ్యక్షతను బరిషద్భవనమున మహాసభ గావింపఁబడినది. పలువురు పండితులు శ్రీ వేంకటేశ్వరులు గారి పరిశ్రమను బ్రశంసించుచు నుపన్యసించిరి. పూర్వోదాహృతు

లయిన పండితవరేణ్యులు, చతుస్తంత్ర శ్రీ కొల్లూరి సోమశేఖరశాస్త్రి
గారి షష్టిపూర్తిమహోత్సవము పరిషదధ్యక్షముననే శ్రీమత్తిరు
మల గుడిమెళ్ల వరదాచార్యులు, M. A గారి యధ్యక్షతను 31-2-57
తేదిని శ్రీ వేణుగోపాలస్వామివారి యాలయావరణములో మహావైభ
వముతో జరుపఁబడినది. శాస్త్రిగారి శిష్యవర్గము, ఇతరదాతలు
నొసంగిన విరాళముల మొత్తము సుమారు మూడువేల రూప్యము
లతో సభాముఖమున శ్రీ శాస్త్రిగారికి సత్కారము గావింపఁబడినది.
పరిషత్తార్కర్యనిర్వాహకసభ్యులలో నొకరయిన కవికంఠీరవ, కవిమూర్ధన్య
శ్రీ కాకరపర్తి కృష్ణశాస్త్రిగారు పరిషత్తార్కర్యదర్శి శ్రీ ప్రతివాదిభయం
కరము పార్థసారథిగారి కంకితముగా, శ్రీనాథ కవిసార్వభౌముఁడు కల్లాట
రాజాస్థానమునఁ బడసిన కనకాభిషేకసత్కార కథను బురస్కరించి
కొని, “కంచుఘక్క” యనుపేరి నూతనకావ్యమును రచించినారు.
తత్కృతీసమర్పణమహోత్సవము పరిషద్యాజమాన్యమున 25-3-57
తేదిని కాకినాడ పురమందిరమున పరిషదధ్యక్షులు మహామహోపా
ధ్యాయ, కవిసార్వభౌమ శ్రీ శ్రీపాద కృష్ణమూర్తి శాస్త్రిగారి యధ్యక్ష
తను శోభాయమానముగ జరిగినది. జ్ఞానదర్శనములకుఁ జెందిన
నాగార్జునుని మధ్యమకారికాసభికి ఏకైకప్రతి యొకటి యపూర్వముగ
లభింపఁగా దానిని శ్రీ కొల్లూరి సోమశేఖరశాస్త్రిగారిచేఁ బరిష్కరిం
పించి, విశ్వవ్యాప్తికయి దేవనాగరిలిపిలో ముద్రింపించి పరిషత్ప్రతికలో
అనుబంధముగా ప్రకటించుచున్నాము. అది ప్రత్యేకగ్రంథరూపమునఁ
గూడ సచిరకాలములో వెలువడఁగలదు.

పరిషత్ప్రతికలో నిశ్చంకుల కొమ్మనామాత్యుని శివలీలావిలా
సము కొంతవఱ కింతకుమున్ను ప్రకటితమై యున్నది. అపశిష్టభాగ
ప్రకటనముగూడ మరలఁ బ్రారంభింపఁబడినది. త్వరలో నది పూర్తి
కావింపఁబడును.

పండితరాజజగన్నాథుని వైశిష్ట్యము

శ్రీ కొల్లూరి సోమశేఖరకావ్యగారు

భారతవర్షమునం దలంకారశాస్త్రము దొలుత భామహుఁడు మున్నగు ప్రాచీనులచే గాఢీరమునం దావిర్భవించి, బహుముఖములఁ బ్రస్తరిల్లి తుద కాంధదేశమున స్థిరపడినది. అనఁగా నలంకార శాస్త్రము భామహునితోఁ బ్రారంభమై జగన్నాథపండితునియందు స్థిరపడినది. భారతవర్షమున బయలుదేరిన యాలంకారికు లందఱలోను జగన్నాథపండితుఁడు కడు సమర్థుఁడనియు, నాతఁ డలంకారశాస్త్రమును తీర్చిదిద్ది సర్వాంగసుందరముగ నొనర్చె ననునదియు నిర్వివాద మను విషయమున నాతడు రచించిన “రసగంగాధరము” అను గ్రంథరాజ మున్ని దేశములందును నిరుపమానముగ ప్రశస్తి నంది ప్రచురప్రచార మునం దుండుటయే దీనికి తార్కాణము. ఈపండితరాయలు తన గ్రంథారంభమున, తిములను మత్స్యముల సంక్షోభమువలన, మంథాద్రి మథన మెట్లు గతార్థము కాఁజాలదో, అట్లే ఇతర గ్రంథములచే నా గ్రంథము చరితార్థము కాదని స్పష్టముగఁ జెప్పియున్నాఁడు. మరియు నీతఁడు దొలుతనే యుదాహరణముల నిచ్చుటకు “భామిసీ విలాసమ”ను కావ్యమును నిర్మించి తన ప్రబంధమునందలి యుదాహరణములఁ జూపుచు వచ్చెను. కాన నీతఁడు కేవల పండితుఁడే గాక మహాకవియు; పాండిత్యకవిత్వము లోకతావునఁ జేసుట అరుదు.

ఈతఁడు తన గ్రంథమునకు “రసగంగాధర”మను పేరువెట్టి, దాని కనువుగ నైదాననముల గల్పించెను. అందు మొదటిది రసాననము. రెండవది ధ్వన్యాననము. మూడవది యలంకారాననము. దోషాననము నాల్గవది. అయిదవది గుణాననము. కాని ఇపు డలంకారాననము సందుత్తరాలంకారము వఱకు మాత్రమే యీగ్రంథము మన కగవడు చున్నది. మిగిలిన రెం డాననములు లోపించినవని నాతలంపు.

ఈతఁడు దొలుతనుండియుఁ దన వైశిష్ట్యమును జూపుచునే వచ్చెను. చూడుఁడు.

1. ప్రాచీనాలాకారికులు, నిర్దష్టములు, గుణాలంకార సహితములు సగు, శబ్దార్థములు రెండును గావ్యమని కావ్యలక్షణమును నిరూపించిరి. కాని శరీరమునకు శోధను గలిగించెడి గుణాలంకారములను శరీరమనుట యెల్లు పాసంగదో, అట్లే కావ్యమునకు శోధను గలిగించెడి గుణాలంకారములను గూడ కావ్యమునందుఁ జేర్చుట సరికాదు. మఱియుఁ గావ్యమును వింటిని కాని యర్థము చెలియుటలే దను లోకప్రసిద్ధినిబట్టి, యర్థమునుగూడ కావ్యశరీరమునందుఁ జేర్చుటయు యుక్తముకాదు. మఱియు శబ్దము అర్థము ననురెండును గలిసియే కావ్యమను వీరిమతమునఁ గేవల శబ్దము కావ్యమనుట పాసంగదు. కాఁగా మనము వీళ్లొకములను గావ్యమను జుంటిమో, అవి వీరి మతమునఁ గావ్యములనుట సరిపడదు. కాన “రమణీయార్థమును ప్రదిపాదించెడి శబ్దమునే కావ్య”మనవలయునని కావ్యలక్షణమును నిరూపించెను.

2. మమ్మటుఁడు, శక్తి, నైపుణ్యము, అభ్యాసమునను నీమూఁడును గలిసి, కావ్యమునకుఁ గారణమని నిరూపించెను. ఈతఁడు ప్రతిభావంతున కభ్యాసముతోఁ బనిలేదనియు, ప్రతిభాహీనుని యభ్యాసము వ్యర్థమనియు నాతిని మతమును నిరసించి, ప్రతిభకాని, దేవతానుగ్రహము గాని, కావ్యమునకుఁ గారణములని నిరూపించెను.

3. కావ్యము, ఉత్తమము, మధ్యమము, అధమ మను ప్రాచీనుల విభాగమును నిరసిచి, కావ్యము, ఉత్తమోత్తమము, ఉత్తమము, మధ్యమము, అధమము, అని నాలుగు విధములనియు, సధమాధమ కావ్యము లేదనియు నిరూపించెను.

4. “విభావానుభావ వ్యభిచారి సంయోగాద్రస నిష్ప్రతిక” అను భరతసూత్రము ననుసరించి, యభినవగుప్తాదుల మతములఁ దొలుత

నిరూపించి, నవ్యాస్తు, అని మొదలిడి, కావ్యమునందు కవిచేతను, నాట్యమునందు నటునిచేతను, వ్యంజనావ్యాపారముచే బ్రకాశితము లగు విభావానుభావ వ్యభిచారిభావములచే శకుంతలయందు దుష్కంఠునికీ గల యనురాగము తెలియును. పిమ్మట సహృదయునియొక్క భావన (తటచుగదానినే యనుసంధించుట) యొక్క మాహాత్మ్యము వలన సజ్జానముచే నానందింపఁబడిన ముత్యపుఁజిప్పయం దనిర్వచనీయ మగు రజతము పుట్టినట్లు, భావనచే దాత్కాలికముగ కల్పితమగు దుష్కంఠత్వ మను ధర్మముచే నాక్రాంత మగు సహృదయుని యాత్మ యం దనిర్వచనీయమగు రతిప్రట్టును. ఈయనిర్వచనీయమగు రతియే రస మనఁబడుచున్నది. ఈరతి సహృదయునియందుఁ బూర్వసిద్ధమగు రతితోడను, పశ్చాత్తిద్ధమగు నాహ్లాదముతోడను నీర క్షీరన్యాయమున గలిసినందున, కవులకు వర్ణనీయమును, సహృదయుల కాస్వాదనార్హము నగుచున్నది. అని వేదాంతుల శుక్తిరజతము నుదాహరణముగ గైకొని విలక్షణమార్గమున రసస్వరూపమును నిరూపించెను.

మఱియుఁ గరుణరస సందర్భమున శోకము స్థాయిభావముగఁ గల కరుణకు రసత్వ మెట్లు పొనఁగునని శంకించి, కరుణ రస ప్రధానము లగు కావ్యములందు శృంగార రస ప్రధానములగు కావ్యములందువలె కేవలహ్లాదమే సహృదయుల కనుభవ గోచరమగునేని అపుడు లోకోత్తరమగు కావ్యవ్యాపారమునకె యట్టి యాహ్లాదమును బుట్టించుటయు, దుఃఖమును ప్రతిబంధించుటయు నను సామర్థ్యము నంగీకరింప వలయును.

లేదా కావ్య వ్యాపారమువలన నానందమును, స్థాయిభావము వలన దుఃఖమును కరుణయందుఁ గలుగును. ఆహ్లాద మధికమగుటవలన దుఃఖ మల్పమగుటవలన సట్టి కావ్యములందుఁ గవులకుఁ బ్రవృత్తి యుక్తమే యని సయుక్తికముగ నిరూపించెను.

మఱియు శాంతరసమును నాటకములందుఁ బ్రదర్శింపవచ్చు ననియుఁ బీఠరసము, దానపీఠ దయాపీఠ, పాండిత్య పీఠాది భేదముల బహువిధముల నగుచున్నదనియు సోదాహరణముగ నిరూపించెను. ఈరసవిచార సందర్భమునఁ బ్రాచీనోదాహరణముల సయుక్తికముగ నిరసించెను. చూడుడు.

“వాగర్థావివసంపృక్తౌ వాగర్థప్రతిపత్తయే ।

జగతఃపితకానందే పార్వతీపరమేశ్వరా”॥

ఇట్లుఁ బార్వతీపరమేశ్వరులకు గల నిరతిశయప్రేమ మభివ్యక్త మగుటచే శృంగారరసధ్వని యు కొందఱనుచున్నారు. కాని అది సరికాదు. ఇట్ల నభివ్యక్తమగు శృంగారము కవికి నాపార్వతీపరమేశ్వరు లందుగల భక్తిభావమున కంగమగుటవలన నిట రసధ్వని యనుట చెల్లదు. ఇట్లే ప్రాచీనోదాహరణములను చాలవఱకు నిరాకరించి తన కావ్యమునందలి యుదాహరణములనే చూపెను.

మఱియు

“శూన్యంవాసగృహం విలోక్య శయనా దుత్థాయకించిచ్ఛనై

ర్నిద్రావ్యాజముపాగతస్య సుచిరం నిర్వర్ణ్యపత్నీర్ముఖం

విస్రబ్ధం పరిచుంభ్యజాతపులకామాలోక్య గండస్థం

లజ్జానమ్రముఖీప్రియేణ సహసాబాలాచిరంచుంబితా”

ఈపద్యమునందు అయిదుసారులు ల్యప్రత్యయమును బ్రయో గించుట, రెండుసారులు, లోకభాతువును బ్రయోగించుట, శృంగార రసమునకు విరుద్ధమగు మహాప్రాణవర్ణములను బ్రయోగించుట మున్నగు లోపములఁ జూపుచు, రసాభివ్యంజకమగు కవిత్వ మెట్లుండ వలయునో తెలిపియున్నాడు.

మఱియు భక్తి, వాత్సల్యములకు రసత్వమున్నదా, లేదా, యను విషయమును జర్పించి, వానికి రసత్వము లేదనియు, నవిభావ ములే కావలయుననియు నిరూపించెను.

తుటియు భావధ్వనియందువలె, భావోదయాదిధ్వనులందును భావమే ప్రధానముగాని, ఉదయాదులు ప్రధానములుగావనియు, కేవల భావమే వ్యంగ్యమగునపుడు భావధ్వని యనియు, నుదయాద్యవస్థా విశిష్టమగు భావము వ్యంగ్యమగునపుడు భావోదయాది ధ్వనులనియు వివరించెను.

ఇక రసాభాసము రసమగునా, కాదా. యనునపుడు, హేత్వా భాసము హేతువుకానట్లు రసాభాసమును రసము కాఁజాలదనియు, సశ్వాభాసము సశ్వమయినట్లే, రసాభాసమును రసముకావచ్చుననియు, రెండుమతములను సయుక్తికముగ నిరూపించెను. ద్రావదికిఁ బొండవులందుఁ గల రతి రసాభాసమగునా కాదా యను సందర్భమున, పరిణయముగాని బహునాయకగతమగురతి రసాభాసమగునుగాని, పరిణేతృబహునాయకగతమగు రతి రసమే కావచ్చును. అని నిరూపించెను.

ఇక ద్వితీయాసనమున నానార్థక శబ్దములు గల “సురభి మాంసంధక్షయ” అను తావులందు ప్రస్తుతార్థము, అభిధావ్యాపారము వలనను సప్రస్తుతార్థము, వ్యంజనావ్యాపారము వలనను సిద్ధించుచున్నవను ప్రాచీనమతిము నిరూపించి, ప్రస్తుతాప్రస్తుతార్థములు రెండును సభిధవలననే క్రమముగ సిద్ధింపవచ్చును గాన సప్రస్తుతార్థమునకై యభిధకన్న వేఱుగ వ్యంజన సంగీకరింపఁ బనిలేదను సవిన మతమును జూపి, తాను స్వతంత్రముగ వ్యంజన నిట్లు నిరూపించెను.

“అబలానాంశ్రియం హృత్వా

వారివౌహైస్సహానిశం

తిష్ఠంతిచపలాయత్ర

సకాలస్సముపాగతః”

స్త్రీల సొబగును హరించి మెఱుపులు మేఘములతోగూడి జరించుకాలము (వర్షాకాలము) వచ్చినది, అను ప్రస్తుతార్థము ప్రతీయ

మాన మయినపిమ్మట, దుర్బలుల ధనమును హరించి, చంచల స్వభావముగల స్త్రీలు, జలవాహకులగు పురుషులతో రమించెడి దుష్కాలము వచ్చినది. అను సప్రస్తుతార్థమిట ప్రతీయమానమై యీ పద్యమునకు వన్నె వెట్టుచున్నది. ఈరెండవ యర్థము, యాగికరూఢస్థలములం దప్రస్తుతార్థ మభిధానే సిద్ధింపదనుశాస్త్రసిద్ధాంతమునుబట్టి, యభిధానే సిద్ధింపదు. లక్షణాబీజమగు ముఖ్యార్థబాధాదికము లేనందున నిది లక్షణవలన సిద్ధింపదు. కాన నిట్టి తావులందు వ్యంజనావ్యాసారము నంగీకరింపవలయును.

మఱియు నీతఁడు

“సంయోగోవిప్రయోగశ్చసాహచర్యం విరోధితా...

శబ్దార్థస్యాసవచ్ఛేదేవిశేషస్మృతిహేతవః”

నానార్థకశబ్దముల కీయర్థమునందుఁ దాత్పర్యమును సందేహము కలిగినప్పుడు, సంయోగము మున్నగునవి ఇరువదినాలుగు ధర్మములు తాత్పర్యనిర్ణయమునకు సాధనములను ప్రాచీనమతమును నిరూపించి, అట మమ్మహిదుల మతముల విమర్శించి, తుదకు

“ప్రాయశోలింగభేదావృత్తే ॥

సతతఃపృథగ్భూతాః”

అని వీని నన్నిటిని లింగమునందుఁజేర్చి, లింగ మొక్కటియే తాత్పర్య నిర్ణయమునకు సాధనమని నిరూపించెను.

మఱియు లక్షణావృత్తిని నిరూపించునపుడు విలక్షణమార్గము నవలంబించి, రూపకమునందు “ముఖం చంద్రః” అను నెడ లక్షణ అవసరములేదు. “అత్యంతా సత్యపిహ్యారేజ్ఞానం శబ్దః కరోతిహి” అను నార్యోక్తినిబట్టి శబ్దబోధకలుగవచ్చునను వారిమతమును నిరూపించి, రూపకమునందును సాధారణ ధర్మరూపమగు సాదృశ్యము బుద్ధిసము కానినాఁడు, “భారతం నాకమండలం” అని నప్పుడు రూపకము వ్యక్తము గాక,

“సుపర్వాలంకృతంభాతిభారతం నా కమండలమ్”

అను నెడ, సుపర్వాలంకృతత్వ మను సాధారణధర్మము బుద్ధిగ
మయినపుడే రూపకము సువ్యక్తమగుచున్నది. కాన సాదృశ్యము
బుద్ధిసమగుటకు రూపకమునందును లక్షణ యననంమని నిరూపించెను.

మఱియు రూపకమునందు, బింబప్రతిబింబభావము లేదనియు,
వాక్యార్థవృత్తి రూపకములేదనియును దీక్షితాదులమతము.
పండితుఁడు

“కందర్పద్విపకర్ణకంబుమల్లినైః దానాంబుభిర్లాంభితమ్...
సుధాసహచరంబింబంకలంకాంతమ్”

అను నెడ రూపకమునందును బింబప్రతిబింబ భావము కలదని
నిరూపించెను.

ఇట్లే

“త్వత్పాదనఖరత్నానాం యదల త్తకమార్జనమ్

ఇదం శ్రీఖండలేపేనపాండురీకరణంవిధోః”

ఇట్ల దీక్షితులు వాక్యార్థవృత్తినిదర్శన యనిరి. పండితుఁ డిట్ల
వాక్యార్థవృత్తి రూపకమనియు,

“త్వత్పాదనఖరత్నానియోరంజయతి యావకైః

ఇందుంచందనలేపేనపాండురీకురుతేహిసః” అనునది వాక్యార్థ
వృత్తి నిదర్శన కుదాహరణమనియు సవిమర్శముగ నిరూపించెను.

మఱియు నీత డుపమయందు శబ్దబోధను నిరూపించునపుడు
తార్కిక శిరోమణి యగు రఘునాథుని శిరోమణి వ్యాఖ్యను నిర
సిందియు, రూపకాలంకారమునందును దసవై శిష్టమును జూపెను.

మఱియు ను త్రేప్యైకాలంకారము నందు ఫలముధాత్వర్థ
మనియు ఫలానుకూల వ్యాపారము ప్రత్యయార్థమనియు, లజకర్మణీ
త్యాది సూత్రమునందు ‘కర్తరికృత్’ అను సూత్రమునందలి శబ్దా
ధ్యాహారమే చేయుదుమనియు, సత్వప్రధానానినామాని, అను వాక్య

మును బట్టి, భావప్రధానమాఖ్యాతమ్, అను వాక్యమునకు, ధాతువు భావనారకము, అనియే యర్థమును చెప్పవలయుననియు, అలంకార శాస్త్రము గూడ స్వతంత్రము గాన శాబ్దిక మతవిరోధమును బాటింప బనిలేదనియు నలంకార శాస్త్రమున కొక ప్రత్యేకతను నిరూపించెను.

మఱియు నలంకారాననమున బ్రాచీనులు చెప్పని యనమా లంకారమును ఉదాహరణాలంకారమును వేఱుగ నిరూపించెను. శ్లేషాలంకారమునకు, వివిక్తవిషయమునుజూపి, శ్లేషాలంకారమున కలంకారాంతరబాధ్యత్వ, బాధకత్వ, సంకీర్ణత్వపక్షముల జక్కగ నిరూపించెను. సమాసోక్తియందు, ప్రస్తుతవృత్తాంతమునం దప్రస్తుత వృత్తాంతసమారోపముమాత్రముండును. రూపకమునందువలె ప్రస్తుత ధర్మియం దప్రస్తుతరూపసమారోపములేదను మతమును నిరసించి, సమాసోక్తి యందును ప్రస్తుత ధర్మియం దప్రస్తుతరూపసమారోపము నిరూపించెను. మఱియు బ్రాచీనులచే చెప్పబడిన దీపక, కారకదీపక ముల దుల్యయోగితయందు జేర్చెను. సహోక్తి మున్నగునవి వేఱగు నలంకారములు గావనియు, లలిత మనెడి యలంకారమే లేదనియు, కావ్యలింగాధ్యాంతరన్యాసము లొకే యలంకార ప్రభేదములు కావ చ్చుననియు నిరూపించెను. నిజమున కీతిని రసగంగాధరమున నెక్కడ జూచినను ఏదేని యొక విశేషము గన్పట్టుచునే యుండును. తఱు చుగ నీత డప్పయ్యదీక్షితుల చిత్రమీమాంసమును గువలయానంద మును నిరసించుచు వచ్చెను.

మఱియు నీతనికి బాండిత్యముతోబాటు కవిత్వము నతి మనో హరము. ఈవిషయము నతడిట్లు నిరూపించెను.

“ఆమూలాద్రత్న సానోర్మలయవలయితాదాచకూలాత్పయోధే
ర్యావంతస్సంతికావ్యప్రణయనపటవస్తేవిశంకంవదంతు

మృద్వీకామధ్య నిర్వస్థస్థూరసర్పరీమాధురీభాగ్యభాజా
వాచామాచార్యతాయాఃపదమనుభవితుంకోస్తి ధన్యోమదన్యః”

చతుస్సముద్రముద్రితధరావలయమున వాగాచార్యపదము నం
దుటకు నాకన్న మిన్నయగువా డెవడని తన కవితాప్రాణిని విశదీక
రించెను.

మఱియు నీరెడు,

“నిర్మాణే యదిమార్మికోసినితరామత్యంతపాకద్రవ
స్మృద్వీకామధుమాధురీమదపరీహోద్ధురాణాంగిరామ్
కావ్యంహంతసభేసుభేనకథయత్వం సస్మృభేమాదృశాం
నోచేద్దుష్కృతమాత్మనాకృతమితిస్వాంతాద్భహిర్నాకృతాః”

ద్రాక్షామధురమగు పదగుంధన మొనరింపగలుగుదువేని, నీ
కావ్యమును మాకు వినిపింపుము. అట్లు కానినాఁడు నేను చేసినది
దుష్కృతముకాని, కావ్యముకాదని నోరుమూసికొనుమని తన కవితా
పాండిత్యదిర్పమును స్పష్టముగఁ బ్రకటించెను. ఈతని రసగంగాధర
వైశిష్ట్యమున కింకొక నిదర్శనము కలదు. ఉత్తరదేశమునఁ గావ్య
ప్రకాశికకు గౌరవము మెండు. ఉత్కలదేశమున సాహిత్యదర్పణము
నకుఁ బ్రచారము హెచ్చు. దక్షిణదేశమం దప్పయ్యదీక్షితకృతము
లగు చిత్రమీమాంస, కువలయానందముల కెఱ్ఱుడు గౌరవము. ఆంధ్ర
దేశమునఁ బ్రతాపరుద్రీయమునకు వాడుక మిక్కుటము. కాని రస
గంగాధరమునం దెందఱి సీతడు దూషించినను, అన్ని దేశములందును
సీతని రసగంగాధరము శిరోభూషణముగ నుండుటయే యీతని వైశి
ష్ట్యమును బాటుచున్నది. ఇట్టి పండితరాజునుగన్న యాంధ్రదేశము,
అందును గోనసీమయు మిక్కిలి ధన్యములనుట కెట్టిసందియమును లేదు.

ఉద్దూకవి - ఇక్ బల్

(కొ. శతకోషం)

ఉద్దూభాషలోని ఆధునిక కవులలో 'ఇక్ బల్' మహాశయుడు అగ్రగణ్యుడు. ఈయన గొప్ప విద్వాంసుడు, తత్వశాస్త్రజ్ఞుడు అనియు ఖ్యాతిగాంచెను. ఈనందర్థమున ఉద్దూభాషనుగూర్చి కొంతచెప్పవలెను. ఈదేశపు 14 భాషలలో ఉద్దూకూడ చేరియున్నది; అట్లు మన భారత రాజ్యాంగంలోను పరిగణింపబడినది. 'ఉద్దూ విదేశీయము, తురకభాష' అని కొందరు భ్రమపడినారు. యదార్థమునకు అది సంస్కృతజన్యము లగు మన ఆర్యభాషలలో నొకటి. ప్రాచీనకాలపు ప్రాకృత భాషా శాఖలలోని ఆర్యావర్తబ్రహ్మవర్తప్రాంతపు శౌరసేని యవభంశరూప మొందినది; ఇదే కాలక్రిమమున పశ్చిమ హిందీగ పరిణమించినది. గ్రియర్సన్ మహాశయుడు తన Linguistic Survey of India లో దీనిని సహేతుకముగా నిరూపించెను. దీని నితర విద్వాంసులు సంగీకరించి నారు. హిందీభాషకు వాడుకలో మాండలికభేదము లేర్పడినవి. అందు లో మీరటు, ఢిల్లీ, ఆగ్రా ప్రాంతముల శౌరసేనీభవమగు వాడుక భాషను "ఖడీ బోలి" యందురు. ఈప్రాంతము మహాభారతకాలమున కారవంశేయరాజ్యమునకు, అంతట కాన్యకుబ్జమునకు రాజ్యకేంద్రమై నట్లే, పిమ్మట ముస్లిము చక్రవర్తుల పాలనములోను సామ్రాజ్యకేంద్ర ముగ నుండెను. వారిలో మొగలు చక్రవర్తుల పాలనలో అచటి రాజభాష పారసీ. అది సంస్కృతము కత్యంత సన్నిహితము, కాని పిమ్మట ఆరబ్బి మిశ్రితమయినది. ఈకేంద్రపు ఖడీబోలియను హిందీలోనికి పారసీపదములు చేరెను. అది ఈనాటి వాడుకతెలుగులో అంగ్ల పదము లెన్నియోదూరి యున్నట్లేగదా! ఇట్టి శైలిగలహిందీ ఆసామాజ్యపు ప్రాంతీయ భాగ ములలోను జనులలో సహజముగ వ్యాపించెను. ఈభాష పైనిక శిబిర

ములయందెక్కువ వాడబడినందున, దీనికి 'ఉర్దూ' (అరబ్బీలో = శివీరం) అని వాడుకపేరు కలిగెను. దీని పారసీలిపిని ఉర్దూ లిపి అందురు. దీని శాఖయే "దక్కను"లోని గోలకొండ ముస్లిమురాజ్యములోను పిమ్మట నిజాము రాజ్యములోను రాజభాషగనుండునది. కనుక, ఆంధ్రులనేకులు ఇది తురకభాష, విదేశీయము అని పొరబడుచుందురు. ఒక భాష స్వభావమును అందలి సాహిత్య పారభాషికపదములనుబట్టి కాక, పామరజనుల దైనికచర్యల పదజాలములను, ముఖ్యముగ అవ్యయము, సర్వనామము, క్రియలు, అంకెలు ఇత్యాదులనుబట్టియే నిర్ణయించుట యుక్తము. భాష కిదియే ప్రాణమనదగినవి. ఈపంచప్రాణములకు హిందీ, హిందూస్తానీ, ఉర్దూలలో ఒకే పదములుండును. కనుక భాషాశాస్త్రరీత్యా ఈ మూడును ఒకేహిందీభాషకు భిన్నశైలులనదగును. హిందీ దేవనాగరి లిపిలోను, ఉర్దూ పారసీలిపిలోను వ్రాయబడును. సంస్కృత విద్వాంసులు హిందీకావ్యములను నాగరలిపిలో సంస్కృతపదభరితముగ వ్రాయగా, పారసీవిద్వాంసులు ఉర్దూ కావ్యములలో ఉర్దూలిపిని పారసీ పదములను హెచ్చుగ వాడిరి. వారల కవి సమయమును ఆలంకారిక సంప్రదాయమును సహజముగ కొంత భేదించినవి. ఈరీతిగ బాహ్యభేదములు పెరిగి, హిందీ ఉర్దూలు వేర్వేరుభాషలను భావము స్థూలదృష్టివల్ల కొందరు విద్వాంసులలో నుకల్గినది. కాని సామాన్యజనుల భాషనుపరికించగా హిందీ ఉర్దూలు రెండును ఒకేభాషకు ఆకారభేదములని తెలియగలదు. ఈరెంటికే మధ్యరకపు భాషను హిందూస్తానీ అనుటకలదు. పారసీలో "హింద్" అనగా భారతదేశము. ఈదేశపు భాష అనుటకు "హిందీ" శబ్దమును వాడిరి. దీనినే ఇప్పుడీ దేశపు రాజ్యభాషగజేయ సిరపరచినారు. పంజాబు, ఢిల్లీ ఆగ్రాలలోనేగాక గోలకొండ హైదరాబాదు ఇత్యాదులలోను రాజాదరణ వలన ఉర్దూ సాహిత్యమునకు గొప్పప్రోత్సాహ మేర్పడినది. 19 వ శతాబ్దిలో గాలిబు, హాలీ, అక్బరు మున్నగు మహాకవులు ఉర్దూలో మంచి

సాహిత్యమును సృజించిరి. వీరు ముస్లిములే. కాని సంకుచిత దృక్పథముతో కాక విశాల జాతీయభావముతోనే, ఉద్దా సాహిత్యము నలంకరించిరి. వారి తరువాత ఇక్బలు నాయకమణిగ అన్నుతరచవల రచించెను. కాని జాతీయ భావపుదృష్టిలోను వచనశైలితీక్షణతలోను మాలానా అబుల్ కలాం ఆజాదు (కేంద్రవిద్యామంత్రి) ఇక్బలు సతిక్రమించెను. చాలమంది హిందువులును ఉద్దాలో మంచి గ్రంథములురచించి, భాషాసేవ చేసియున్నారు, చేయుచున్నారు. "ఇక్బల్" అనగా పారసీలో ఒకేనుహాశక్తి (సం. ఏకబల్) అని అర్థము. ఈయన పూర్వీకులు ప్రధమంలో కాశ్మీరవాసులు, బ్రాహ్మణులు, విద్వాంసులును. కాశ్మీరము హిందూసంస్కృతి కొకప్పుడాలవాలముగనుండెను. ఎందరో పూర్వసంస్కృతకవులు కాశ్మీరవాసులు. కాని ఆప్రాంతమున మధ్యకాలమందు ముస్లిం పారసీల దాడి, ఒత్తిడిపొచ్చినవి. చాలమంది కాశ్మీరబ్రాహ్మణులప్పుడు స్వమతరక్షణకై ఆప్రాంతమును విడిచిరి. నెహ్రూ, సప్రూ, కట్టూ ఇత్యాదులపూర్వీకులు అప్పుడిట్లే యమునాగంగాతీరముల జేరిరి. ఇక్బలు పూర్వీకులును కాశ్మీరు విడిచి దక్షిణాభిముఖులైరి. కాని వారుసంజాబుమధ్యనే నిలిచిపోయిపిమ్మట ముస్లిం మత మవలంబించిరి. ఇక్బలు తండ్రియగు షేక్ నూర్ మహమ్మదువిద్వాంసుడు, వ్యాపారస్థుడును. అచటి "నయాలోట"పురమున ఇక్బల్ 1873 సం॥న జన్మించెను. ఈతడు బాల్యమునుండి ధీమంతుడు విద్యాసక్తుడునై శ్రద్ధాభక్తులతో అచటి స్కూలులో శిక్షణబొందెను, పిమ్మట పంజాబుకు ముఖ్యనగరమగు లాహోరులోని ప్రభుత్వ కళాశాలలో ఉన్నత విద్య నభ్యసించెను. ఉద్దాతోబాటు పారసీ అరబ్బీలందును చాల అభిమానముగలిగి త్రిభాషాభిజ్ఞుడై అందలి సాహిత్యమును గ్రోలెను, అంతట అర్బులు అను ప్రసిద్ధ ఆంగ్లవిద్వాంసునియొద్ద తత్వ శాస్త్రమును నేర్చుకొని అందు ఎం. ఏ. బిరుదమొందెను. వెంటనే అచటి ప్రభుత్వకళాశాలలో ఆతని కుద్యోగము లభించెను. కాని దర్శన

శాస్త్రము నింకను గ్రోలి పారంగతుడగు కాంక్షతో ఇళ్ళలు ఆయుద్యోగమును వదిలి, ఇంగ్లండుకేగి అచటి విజ్ఞానకేంద్రముగు కేంబ్రిడ్జి విశ్వవిద్యాలయములో చేరి అచట దీక్షతో కృషిచేసి పాశ్చాత్య దర్శనము (Philosophy) లో మంచి ప్రగతినిబడాయెను. అప్పుడాయన లండనులో న్యాయశాస్త్రమునుగూడ చదివి బారిష్టరు పట్టమునుగూడ సంపాదించెను. యూరపులో జర్మనీలోని "మ్యూనిక్" విశ్వవిద్యాలయమప్పుడు దర్శనశాస్త్రబోధనకు ప్రసిద్ధిజెంది యుండెను. కనుక జర్మను భాష బాగుగ నేర్చుకొని ఇళ్ళలు ఆవిశ్వవిద్యాలయములో చదివి అచట మంచి స్వతంత్ర పరిశోధనలనుగూడ చేసెను. పారసీక తత్వశాస్త్రమును ఆయన పాశ్చాత్యదర్శనములతో జోల్చి, విమర్శించి, గొప్పగ్రంథమును వ్రాసి, అందుకక్కడ పి. హెచ్. డి. బిరుదమంది తన పాశ్చాత్యవిద్యా శీక్షణను పూర్తిచేసికొని మరలి వచ్చెను.

స్వదేశమును చేరగానే ఆయన పాండిత్యమును బట్టి లాహోరు లోని సర్కారు కళాశాలలో ఆయన తత్వశాస్త్రాధ్యాపనాచార్యుడుగ నియమింపబడెను. ఇది తనకీష్టమైనది, గౌరవప్రదమును. కాని మన దేశమంతట విద్యావంతు లందరిలో అప్పుడు (1908) జాతీయతా తరంగములు వ్యాపించుచుండెను. పాలు, లాలాజీ, తిలకు అరవిందుడు మున్నగు విద్వాంసులును అధ్యాపకతను వదిలి, అప్పుడు వార్తాపత్రికలకు సంపాదకులై, తీవ్రజాతీయోద్యమము నడపు చుండిరి. తానును అట్లే చేసి యధాశక్తిగ సంఘమునకు సేవచేయ దలచి, ఇక్ బలు ప్రభుత్వోద్యోగపు శృంఖలములను తెంచుకొని స్వతంత్రతకై లాహోరు హైకోర్టులో న్యాయవాద వృత్తి నవలంబించెను. స్వేచ్ఛకొరకట్లు బారిష్టరుగ పని చేసినను, ఆయనమనస్సు సాహిత్యమునందే లగ్నమగు చుండెను. అచటి ప్రజానీకపు సాహిత్యభాషయగు "ఉర్దూ" అను హిందుస్తానీలో ఇక్ బలు చక్కని గీతములనువ్రాసి పత్రికలలో ప్రచురించుచుండెను. ఆయా

నైతిక సార్వజనిక సమస్యలగుర్చి పటుశైలితో వ్యాసములనుగూడ ఆయన వ్రాయుచుండెను. అప్పుడాయన వ్రాసిన రచనలు ఉగార భావములతోనుండి, శైలిలో కొంతవరకు నారికేళపాకములోను కొంత వ్రాతౌపాకములోను నడచుచుండెను. భావములు గంభీరములై సందున జనాదరమును పొందుచుండెను. క్రమముగ ఉద్ధా సాహిత్యరంగములో ఇక్ బలు అగ్రగణ్యుడాయెను. ఆయన దృఢభావములు విశాలములై సాంఘికమూఢాచారములను నిరసించుచు, సాంఘికమైత్రికి జాతీయోన్నతికిని జనులను పురికొల్పు చుండెను. ఆయన పారసీలోను మహాకవియై పారసీసాహిత్యమును గూడ నృద్ధిచేసెను. ఆయన రచనలలో కొన్ని ఇంగ్లీషులోని కనువదింపబడి, ఇంగ్లండులో ప్రచురింపబడి, యూరపు లోని విద్వాంసుల మన్ననల నొందినవి.

అప్పుడు ఉత్తరదేశపు బెంగాలులో రవీంద్రనాథ టాగోరును పంజాబులో ఇక్ బలును సాహిత్యాకాశమున మహాజ్యోతులై వెలిగిరి. కనుక ఈ యిద్దరిని పోల్చి వీరల సామ్యభేదములను గమనింతము. ఈ మేధావులు ధీరులై తమమాతృభాషలయందే స్వతంత్ర రచనలను చేయుచుండిరి. అవి యచటి విద్వాంసుల మన్ననల నొందుటయేగాక, ప్రజాదరమును బొంది, సామాన్యజనులలోను గొప్ప సంచలనమును గలిగించినవి; జన జీవితములో కొంత పరిణామమునకును కారణమైనవి. ఉభయులును సాహిత్య జీవితమును గడిపి, మన దేశీయభాషల సాహిత్యము నున్నతికి తెచ్చిరి. ఇద్దరి రచనలలో కొన్ని ఆంగ్లభాష కనువదింపబడెను. వెంటనే పాశ్చాత్య సాహిత్యకులలోను ఈ భారతీయకవులిద్దరికిని పేరుప్రతిష్ఠలు హెచ్చినవి. మనదేశభాషలందు సాహిత్యసేనచేసినందుకు ప్రభుత్వాదరణకలుగుట ఆ కాలమందు కష్టముగ నుండెను. కాని వీరి యద్భుత ప్రతిభకుమెచ్చిన బ్రిటిషు ప్రభుత్వమువారు విశ్వకవి

రవీంద్రునికి ఈ ఇక్ బలుకు కూడ. 'సక్' విరుదమిచ్చి యాదరించిరి. ఈ యిద్దరును కవిప్రవరులేగాక ప్రముఖదార్శనికులు, దై వభక్తులును; మరియు తాత్వికులై నను వేదాంతచర్చలతోనే సరికెట్టుకోక సామాన్య జనుల జీవిత సమున్నతికి ప్రజల నుద్ధరించుటకు ఈ మేధావులు ఉభయులును తమ లేఖనినిస్వేచ్ఛతో వినియోగించి, జనజీవితములో పరిణామము గల్గించిరి. ఉభయులును జాతీయవాదులుగ నుండిరి. వారి జాతీయగీతములు దేశమంతట మాన్యతనొందినవి. (ఉ॥ రవీంద్రుని 'జనగణ మన'; ఇక్ బలు 'సారే జహాన్ నే అచ్చా హిందూస్తాన్ హమారా'.) ఉభయులు జనులలో వ్యాపించిన మూఢవిశ్వాసములను మాంద్యమును తమ రచనలలో నిరసించి జనులను ఉద్యమపరులు కమ్మని (చాలవరకు కాంతా సమ్మితముగనే) తమ రచనల ద్వారా ప్రేరణచేసిరి. ఉభయులు తీవ్రవాదులగు యువక క్రాంతికారుల హింసా దృక్పథమును నిరసించిరి. ఇక నీయిద్దరి మధ్య భేదమును గమనింలేము. రవీంద్రుడు మనప్రాచీన శ్రుతిస్మృతుల ధోరణినిబట్టి ఆగాధల నెక్కువగ నుపయోగించెను. ఇక్బలు పారసీ ప్రాచీన గ్రంథములను అందలిగాధలను వినియోగించెను. రవీంద్రుడు హిందూ వేదాంతమున కెక్కువ ప్రాముఖ్యమునిచ్చెను. ఇక్ బలు ముస్లింమతపు సూఫీ సిద్ధాంతమును సంప్రదాయమును జనులలో వెదజల్లెను. రవీంద్రుడు తన రచనలలో సంస్కృత పదజాలము నిద్భుత నై పుణ్యముతో వినియోగించి బంగాలీనేగాక తద్వారా మన మాతృభాషలన్నిటిని ప్రభావితము చేసెను. ఇక్ బలు ముస్లిం ము సంప్రదాయకుడగుటయే గాక, ఉర్దూలోనే వ్రాయుచు పంజాబులోని ముస్లింజనానీకముతోనే సంపర్కము కలిగియుండెను.

ఇక్ బలు తాత్విక పరిశోధనలకై సంస్కృతభాషను హిందూ దర్శన గ్రంథములనుగూడ అభ్యసించి వేదములందలి గాయత్రి గీతలు, మరియు ధార్మిక గ్రంథాలను ఉర్దూ పారసీలలోని కనువదించి ముస్లిం

లోకమున కందజేసిరి. కాని పారసీ అరబీ సంప్రదాయములు ఆయన సాహిత్య రచనలకు ముఖ్యాధారములనడగును. యూరపులోని సాహిత్య వృత్తులను ఆయన సమన్వయించెను. ఆయన రచనలలో పారసీ అరబీ పదములు వారి కవి సనుయములును మెచ్చుగ నుండును. పారసీ జ్ఞానములేనివారికవి సుబోధములుకావు. కనుక ఇలెరులలో అంతగా వ్యాపించలేదు. పిమ్మట వీరిద్దరును వేరు వాతావరణములకు లోనై భిన్న ప్రవృత్తుల నవలంబించిరి. రవీంద్రుడు గొప్పదేశ భక్తుడు విశ్వజనీనుడునై బ్రిటిషువారి క్రూర దమననీతిని ఖండించి అందుకై తన సో బిరుదును వదలు కొనిరి, దేశీయ కళాశిల్పములను జాతీయ విధానము లను బలపరచిరి; శాంతి నికేతనమును ఆదర్శరూపముగా నడిపిరి, మత సామరస్యమునకే తమ శక్తినంతను వినియోగించిరి, ప్రత్యక్ష రాజకీయ చర్యలతో మాత్రమెప్పుడును పాల్గొనలేదు. కాని ఇక్ బలు క్రమంగా 1926 సం॥ నుండి శాసన సభ్యులై పంజాబులోని ముస్లిం సాంఘిక వాదపు ప్రభావమునకు గురియైరి. 1930 సం॥ రాండుటేబిలు సభలో సభ్యులై ముస్లింకూటపు భావముల ననుకరించిరి. తన అంత్యవత్సరము లందు ఆయన ముస్లిముల సాంఘిక సంస్కృతి రక్షణకని ముస్లింజనాధి క్యపు ప్రాంతముకు ప్రత్యేక ప్రభుత్వమేర్పడి అట్టి రక్షణకై విశిష్టాధి కారపు ప్రభుత్వముండవలెననిరి. ఇది "పాకిస్తాను"కు బీజమని, కనుక పిమ్మట వచ్చిన పాకిస్తాను ఉద్యమమున కాయనయే బీజము నాటెననియు కొందరన్నారు. ఇందులో కొంత సత్యమున్నది. ఉత్తరదేశములో హిందూ ముస్లిములమధ్య విభేదము లప్పుడు పెరిగి వారలసాంఘిక రాజ కీయ జీవితములను కలుషితము చేసినవి. కనుక ప్రాంతీయప్రభుత్వములో ప్రాంతీయ సంస్కృతికి ప్రాబల్యముండదగునని కోరి అందు కాయన 'పాకిస్తాను' పేరును వాడిరి. కాని దేశమిట్లు విచ్ఛిన్నమై సంబంధములేని వేరు రాజ్యము లగునట్టి స్వతంత్ర పాకిస్తాను నాయన కోరలేదు. ఆయన

1938 సం॥లో మరణించిరి. 1940 సం॥లోనే మొదటిసారి రాజకీయముగ "వాకిస్తాను" వాదము అంకురించి, 1947 సం॥లో ఆచరణ ప్రాముఖ్యము నకు వచ్చినది.

రమారమి 40 ఏండ్లు నిరంతరదీక్షితో సాహిత్యసేవ చేసి ఇక్బలు వ్రాసిన గీతకావ్యములు వ్యాసములు శాస్త్రుగ్రంథములు ఇత్యాదులు చాల సంపుటములుగ ప్రచురింపబడినవి. ఇందులో కొన్ని ఇతర భాషలలోని కనువదింపబడినవి. ఇతర ఉద్దేశపులవలె కేవలము శృంగారరూపమగు 'గజల్' గీతములను ఇక్బలు అంతగా వ్రాయలేదు. ఆత్మానందమును విశ్వప్రేమను దయానుభూతిని తెలుపు సూఫీ మతానుసారియగు రచనలను తాత్వికభావగచ్ఛితమగు వాటినిగూడ చాల రచించెను. ఇట్టి గీతసంపుటలలో 'బాంగోదరా' అనునది ఎక్కువ ప్రసిద్ధము. వీటిలో ఇక్బలు భావములు ఉదారములు, గంభీరములు, ధ్వనియుతములు, నిర్మాణాత్మకములుగ నుండును. కొన్ని ఈ క్రింద చూపబడినవి.

హిందూస్తాన్ హమారా

సారే జహాన్ సే అచ్చా హిందోస్తాన్ హమారా । హమ్ బులే బులే హై

ఇసీకే, యహ్ గులిస్తాన్ హమారా

గుర్ బత్ మేఃహో అగర్ హమ్ రహతా హై దిల్ వలన్ మేః, సమర్థో

వహీ హమేభీదిల్ హో జహాః హమారా ।

పర్వత్ యహ్ సబ్ సే ఊంచా హమ్ సాయా ఆస్మాన్ కా

వహ్ సంతరీ హమారా వహ్ పాస్ బాన్ హమారా ।

గోదీమేఃఖేలతీ హై ఉన్కీ హజారోః నదియాః ।

గుల్ శక్ హై జిన్ కే దామ్ సేరస్కీ జినా హమారా ।

మజహబ్ సహీః సిఖితా ఆపన్ మేః బైర్ రఖనా

హిందీహై హమ్, వతన్ హై హిందూస్తాన్ హమారా
యూనానోమిస్తోహమా సబ్ మిత్ గయే జహాన్ సే

బాకియహి హై అబ్ తక్ నామోనిశాన్ హమారా
కుఢ్ బాత్ హైకిహాస్తీ వహీ మిటతీనహీ హమారా

సయోరహా హై దుశ్మన్ దౌరే జమాన్ హమారా
ఇక్ బల్ కో ఈమహరమ్ ఆపనా సహీ జహాన్ మే

మాలుంక్యా కిసీకో దద్దేసి హా హమారా

భావార్థము : లోకమంతటిలో మన హిందూస్తానమే ప్రశస్తము. మనమందర మందలికోయిలలము. అది మన గురూబీతోట. మనము విదేశ ములందున్నను మన హృదయము స్వదేశముపై ననే యుండును, హృదయ మున్నచోటనే మన మున్నట్లుగదా. సర్వోన్నతమగు మన నగము ఆక సము నంటును. అది మనకా పరి, పార్వవర్తి. ఈమహాదేశపు ఒడిలో వేల నదులు ఆడుచుండును. వాటి నండుతో ఈదేశము ఆకర్షకమగు ఆరామమయినది. ఈ గంగా తీరమునకు మన (పూర్వపు) యాత్రాదళ మేనాడు చేరనో! అంతఃకలహములు పెట్టుకొమ్మని మతము నేర్పదు. మన మందరము హైందవులమే. హిందూస్థానం మనదే. గ్రీసు, ఈజిప్టు, రోముల గొప్పనంస్కృతులు అంతరించిపోయినవి. కాని మన పేరే నేటికిని నిలిచియున్నది. మన ఘనత నశించేదికాదు. శత్రుబులకొలది శత్రువులు వచ్చి తిరిగినను సరే; మానలో విభేదము లుండుటను ఇక్ బలు సహింపడు. కష్టకాలంలో మన సహిష్ణుత ఎంత గాఢమో తెలియునా !

‘హిమాలయగీతం’ లో చరణం.

అయే హిమాలయ్ ఏపనీతే హిందూస్తాన్,

చూమతాహై తేరీ పేశాన్ కో ఝుక్ కర్ ఆసమాన్

(=ఓ హిమాలయమా హిందూస్తానపు దుర్గప్రాకారమా ఆహా ఆకా శము వంగి నీనుదురును చుంబించుచున్నదిగదా !

‘సయా శివాలా’ (సవ్యశివాలయం)

సచ్ కహాదూం ఏబ్రాహ్మణ్ గర్ నూ నమానే,

తేరేసన్ మ్ కధేకే బూత్ హోగయే పురానే

అపనోంసేబైర్ రఖనా నూనే బూతోంసే సీఖా

జంగో జదల్ శిఖాయూ వాయిక్ కో భీ ఖుదానే

పత్థక్ కీహీ మూర్తి మేం సమర్థూహై నూ ఖుదాహై

ఖాకే నతన్ కా ముర్ఖుకో హార్ జర్రా దేవతాహై

సూనీపడిహుఈ హై ముద్దత్ సే దిల్ కోబస్తీ, ఆ ఇక్ సయా శివాలా

ఇన్ దేశమేం బసాదే, హార్ సుబహ్ ఉత్ కే గాయే మంత్రలే

మీలే మీలే సారే పుజారియోంకో, మయపీతకీపిలాదే,

శక్తిభీ, శాంతిభీ భక్తోంకే గీత్ మంహూ

ధరతీ కేవాసియోంకో ముక్తి భీషీతిమే, హై॥

(ఓ బ్రాహ్మణా, నీవు తప్పు పట్టకుంటే నిజం చెప్పివేతును. నీ గుడిలో విగ్రహములు పాతగిలిపోయినవి. వీటినుండి కోటివారికో విరోధపడుటను నీవు నేర్చుకున్నావు. ముస్లిములలో భక్తుడును కయ్యముకు కాలుదువ్వుటనే తానారాధించు దేవునుండి నేర్చుకొనెను. శిలా విగ్రహంలోనే దేవుడున్నాడని నీవు భావించితివి. దేశపు ప్రతి మట్టి కణంలోను నాకు దేవుడు కనబడును. కాలక్రమమున సుహృద్భావము శూన్యమయినది. ఈ దేశములో నచ్చి ఒక కొత్తశివాలయము నెల కొల్పుము. ప్రతి ఉదయం లేచి ఈమధుర మైత్రీమంత్రమును పాడుము. పూజారులందరిచేతను ఈప్రీతి రసం త్రాగించుము ; ఈ భక్తిగీతముతో శక్తి, శాంతి, ముక్తి కూడ, జనులకు కలుగును.)

ఇక్ బలు కొలది యపన్యాసములు తప్పు దాదాపు తక్కిన రచనలన్నిటిని పద్యములుగనే వ్రాసెను. ఇందువలన ఆయన దార్శనిక భావములను సిద్ధాంతములును సరిగా నిర్ణయించుట కొంత కష్టమయినది.

గీత పద్యములలో సహజముగ భావావేశము హెచ్చు. తెలుగులోవలె
హిందీ ఉర్దూలలోను గీతకవులు 'భావకవిత్వ' మవలంబించిరి. ఇట్టి కవిత్వ
ములో భావావేశమున్నను, అందలి ఆశయము సువ్యక్తము కాదు.
ఆత్మానందమే అట్టిరచనల యుద్దేశమందురు ; కవిత్వ రచనయు గొప్పకళ;
కళాభివ్యక్తియే దాని ఆశయమనుటయు కలదు. (Art for Art's sake).
ఇవి తరుచు మాధుర్యభరితములు, ఒకప్పుడు కరుణావ్యంజకములుగను
ఉండును. 'అనందో బ్రహ్మ'; కనుక కవి ఆత్మానందముకే గీత కావ్య
ములు వ్రాయుట సహజము కావచ్చు. తులసీదాసునంటి కవిశ్రేష్ఠుడు
గేయరూపములో తన రామచరితమూసనె అను (హిందీరామాయణము)ను
వ్రాయుచు, అందుకు కారణము "స్వాంతస్సుఖాయ" అని వ్రాసు
కొనెను గదా. * ఇక ఈనాటి 'ఛాయావాది' 'రహస్యవాది' కవులు
అట్టి కారణము చెప్పటలో ఆశ్చర్యములేదు. ప్రేయసి నుద్దేశించి శృంగార
రసభరితముగ 'గజల్' గీతములు ఇదినరలో ఉర్దూలో కుప్పటిప్పలుగ రచింప
బడినవి. కాని 18, 19వ శతాబ్దాలలో గాలిబు, హళీ, అక్బరు మహాకవు
లీ సంప్రదాయమును మార్చిరి. వారు ఉదార దార్శనిక భావములను
సామూహ్య జనులలో వెదజల్లుటకు గీతములు రచించిరి. కావ్య రచయిత
లనే కవులని యీకాలము దనుచున్నాము. కాని అర్థకాలమున కతి
శబ్దమును, తత్త్వవేత్త, భగవానుడు అను సర్థములను వాడిరి. ఉ॥
కామ్యానాం కర్మణాం న్యాసంసన్యాసంకవయో విదుః. కవిపురాణ మను
శాసితారం (భ. గీత). పురాణస్యక వేస్తస్యముఖాద్యుగప దుత్థితా
(రఘువంశం). కనుక ఆదిమకవులగు వ్యాస, వాల్మీకి, అశ్వఘోష, కాళి
దాస కవులు దార్శనికులుకూడ నగుట యుక్తమే. శ్రీహర్షుడు నట్టి
వాడే. కాని పిమ్మట ఆధునిక కవులు ఈసంప్రదాయ మవలంబించుట
అరుదయినది. కనుక, కవి కవియే, దార్శనికుడు దార్శనికుడే, అను భావ

* స్వాంతస్సుఖాయతులసీ రఘునాథకృతం భాషానిబద్ధమతిమంజరి మతనోతి.

మేర్పడినది. రవీంద్రుడు ఇక్కలువలె గొప్ప దార్శనికుడయినను, కేవలం కళాప్రధానముగ మధురగీతముల నెన్నిటిలో యువకదళలో రచించి జనుల నానందముగలుగుజేసెను. రవీంద్రుని వ్యాసములు, నవలలు, నాటకములు, కథలు ఇత్యాదులు రసాత్మకములు, కళాపుంజములుగ నుండును. ఇక్కలు రచనలలో నట్టివి లేవు. ఇక్కలు కావ్యరచనలును వీరేశలింగకవి రచనలవలె హితబోధకములు, తాత్వికాశయములు గల్గి యుండును. ఇక కేవలం తాత్వికోద్దేశముతో వ్రాసినవి ఇంకను హెచ్చు.

ఇక, ఇక్కలు తాత్వికభావములను కొంత పరిశీలించెము. ఆయన ప్రాచ్య పాశ్చాత్యదర్శనములను కూలంకషంగా పరిశోధించిన విద్వాంసుడు, కనుక, తేలికతత్త్వము (comparative philosophy) సందుకొని విమర్శించుచుండెను. పాశ్చాత్యుల కేవల భౌతికవాదము (materialism) విజ్ఞాన (science) సహాయమున వారి నాగరిక ప్రాబల్యము (cultural domination) కును, భౌతికాధికారము ద్వారా రాజకీయాధిక్యము (political superiority) కును, సాధకమయినదని ఆయన గుర్తించెను. అందులోని విజ్ఞానాది సుగుణముల నవలంబించవలెనని పాఠకులను తరుచు ప్రోత్సహించెను. కాని మొత్తమీద పాశ్చాత్య సంస్కృతిని గుడ్డిగ ననుసరించుటను తీవ్రముగ నిరసించెను. అట్టి అంభానుకరణవల్ల ప్రాచ్యజనులు పతితు లగుదురని ఆయన భావన. *ఆయన శ్రానింగువలె కేవలాశావాది (optimist) కాడు. అట్లని, స్కోపెన్ హ్యరువలె నిరాశావాది (pessimist) యు కాడు. ఆయన 'యథాతథవాది' (realist) అనవచ్చు; అట్లని అదర్శవాదము (idealism) ను విడచుటయులేదు.

ఇక్కలు ప్రాచ్యదర్శనములలో బౌద్ధదర్శనముకు వ్యతిరేకి యనవచ్చును. అహింసా శాంతివాదము లాయనకు నచ్చలేదు. నాస్తిక

* తుమ్మారీ తపాశీర్ అపనే ఖంబర్ నే ఆప్ హీ ఖుద్ కుశీ కరణి

జో శాఖే రాజాక్ పై ఆశియా నాబనెగానా పాచ్ రాక్ హో గా ||

విజ్ఞానవాదము లాయనకు గిట్టవు. ఇక హిందూమత సిద్ధాంతములలోను కొన్నిటి నాయన తీవ్రంగా విమర్శించెను. దృశ్య ప్రపంచములయు మిథ్య లేక మాయ అను అద్వైతసిద్ధాంతమును ఇక్ బలు ఒప్పుకోలేదు; నివృత్తి మార్గమును నిరసించెను. ఐహికప్రపంచము దుఃఖమయమనియు, కనుక ఆముష్మిక మోక్షమునకే జీవుడు యత్నింపవలెనను భావములనుగూడ ఆయన గట్టిగ ఖండించెను. ప్రతి మానవునిలో ఒకేరీతి ఆత్మ కలదని ఆయన యంగీకరించెను ; కాని ఆయాత్మ స్వరూపమునుగూర్చి శంకరాదులనుండి భేదించెను. జీవాత్మకు ప్రత్యేక వ్యక్తిత్వమున్నది ; కష్టించి యాత్మవికాసమునకై మానవులందరు తీవ్రశ్రద్ధతో నిరంతరం కృషి చేయుచుండవలెను. ఈశ్వరుడను సరమాత్మకు నరుడు భక్తుడయినను, జీవాత్మ ప్రత్యేక వ్యక్తిత్వముతోబాటు వికాసస్వేచ్ఛను అభ్యుదయ బాధ్యతను గల్గియున్నాడని ఇక్ బలు ఆశయము.

మానవుని గమ్యమును లక్ష్యమును ఏకాంతమోక్షము కాదు; కనుక మనము పరిసరములతో సంబంధము నేర్పర్చుకొని అందలి కష్ట సుఖములలో భాగస్వాములమయి, సత్కామనలు కలిగియే ఉండవలెను. విజ్ఞానము (Science) ఉపకారియేకాని, భౌతిక విజ్ఞానపు మనశ్శక్తికి ఆత్మ జ్ఞానపుశక్తిని మిళితముచేయ వలెను. లేనియెడల అది చాల హానికరము, సంస్కృతి విధ్వంసకమును అగును. మరియు కేవల జ్ఞానమార్గము క్రేయస్కారి కాదు.† ‘ఉత్తిష్టత జాగ్రత’ అను హెచ్చరింపును ఆయన చేయు చుండెను.* జ్ఞానార్జనతో బాటు, నరుడు నిరంతరం

† జో ఆకర్ కానులామ్ హో, వోదిల్ నకర్ కబూల్ (బారే. జి బరీద్)

* బతా క్యా తేరీ జిందగీ కా హైరాజ్ । హజారోం బరస నే హై తుమ్ భాక్ బాజ్ । ఇసీ భాక్ మే దబ్ దియా తేరీ ఆగ్, సూర్ కా అర్జా హోగియా, ఆవ్ తో జాగ్ ॥ (బారే. జి బరీద్)

ప్రగతి కరమగు కర్మలను చేయు చుండవలెను. ఆత్మోన్నతికిని సాంఘికోన్నతికిని గూడ ఇహపరసాధకమగు కర్మలన్నిటిని దీక్షతో చేయుట మానవుని విధ్యుక్త ధర్మము.

ఇట్లబలు ముస్లిం మతావలంబియేగాక ఇస్లామునందు గాఢాభిమానియును. 'ఇస్లాము' అను పదమునకు 'శాంతి' అని యర్థము. అయినను, ఇట్లబలు తనరచనలలో అశాంతిని, ఉద్యమపరతను, కార్యోత్సాహమును ప్రేరించును; కొన్నిచోట్ల జనులను ఉద్రిక్తులుగ, ఆవేశపరులుగ గూడ జేయును. స్వజాత్యభిమానమున కాయన ప్రాముఖ్యమిచ్చెను. జనులు దీన మానవులందు ప్రేమగల్గియుండవలెనని, ఏకేశ్వర ప్రేమతో బాటు నరులందు సౌహార్దము కల్గియుండుట ధార్మికలక్షణమనియు, బీదలనుద్ధరింపవలెననియు, ఇట్లబలు తన రచనలలో కొన్నిటిలో చెప్పెను. కాని రవీంద్రుడు, రాధాకృష్ణగారలలో నున్నంత చక్కగను విశదముగను విశ్వజనీనతయు, సర్వమానవసౌభ్రాత్రమును, ఇట్లబలు రచనలలో ప్రముఖముగ లేవని తోచును.

ఏకేశ్వరునందు భయభక్తులు కల్గియుండవలెనని ఈ దార్శనికులు ముగ్గురును తమ రచనలలో ప్రబోధించినారు. ఇతరులందు కేవలం నిర్భయంగా వర్తించవలెనని సాహసంతో తన కర్తవ్యమును నెరవేర్చుటకు తలపడి కార్యసాధన చేసుకొనవలెననియు ఇట్లబలు తక్కినవారి

* ఖుదా తుర్రేకీసీ తూఫాన్ సే ఆకాశ్ కర్ జే । కి కేరీ బహాకీ మోతొం మేఁ ఇజ రాబ్ నహీ॥

१ ఉత్, మేరీ దునియాకే గరీబ్ లో జగాన్

కాఫే ఉమరాకే దలో దీవార్ హిలాన్ । జిన్ భేత్ సే దహకాన్

మయస్సర్ నహాలోజీ, ఉన్ భేత్ కే హర్ భోశయేగన్ దుమ్ కో జలాన్॥

(బాలాజి బరీల్)

కన్న దృఢముగనేగాక పదేపదే ప్రబోధించెను. * అందునల్ల అహింసా తత్వము కాయన రచనలలో తావు తక్కువ. మరియు సహనము కావలెనని ఇక్ బలు కొలదిచోట్ల చెప్పినను, మొత్తమిద అయిన రచనలలో అవేశ ప్రేరణ హెచ్చు; గనుక సాతకులకు షుమాగుణముకు బదులు హింసా ప్రేరణ సూదితమగును.

ఇక్ బలు ఉర్దూవలె ఫారసీభాషలోను 'పయామే-నుస్సిక్' మున్నగు ఘనకావ్యములను తత్వగర్భితమగువానిని రచించి, ఫారసీ ప్రపంచంలోను పేరు ప్రతిష్ఠలు గాంచెను.

దేశీయులలో చాలమంది స్థితివంతులు పాశ్చాత్యానుకారులు భోగలాలసులు నగుటను చూచి, అట్టి ప్రవృత్తిని ఇక్ బలు తన రచనలలో తీవ్రముగ ఖండించెను; దళితులగు నిమ్నజాతీయులను వెనుకబడిన వర్గములను ఉద్ధరించుటకు వారిలో చైతన్యమును శక్తిని పెంపొందించుటకును తన లేఖని నుపయోగించెను; అప్పటికి ప్రజలలో వ్యాపించి యుండిన మాంద్యమును అలసతను పోగొట్టి కర్తవ్యపరులుగ జేయుటకును ఉత్తేజకమగు గీతముల నెన్నిటినో వ్రాసెను; నిరంతరమగు కార్యశీలతను ప్రబోధించెను. కాని తామస తత్త్వమును నిరసించుటలో గాలిబు హాలీ ఇత్యాదులతో నేకిభవించినను, వారివలె సాత్వికతత్త్వము

* హైదరాబాద్ లోని జమానే కా ఇమామే బర్ఖాక్, జో తుర్కీ హాజిరో-మా జాద్ నే బేబార్ కరే, మాత్ కే ఆ ఇనేమే తుర్కీ దివాకర్ రుఖ్-నోస్త జిందగీ జొర్ ఫీ తేరే ఏ దుక్వార్ కరే, జేకే ఎహసాసే-జియా తేరాలహూ గర్మాదే, ఫఖ్ కీకాన్ చధాకర్ తుర్కీ తిలవో కరే॥ (బారే-జి బరీర్)

+ హై శరాఫ్ అపనే లహూ కీ ఆగ్ మే జలనే కా నామ్ సఖ్త్ కోశీన్ హై తిరుఫ్-జిందగానీ అంగమా ।

జో కబూతర్ చర్రు పటనే మేం మ జాహై ఆయ్ శేకర్,

చహ్ మజా, కాయద్, కబూతర్ కే లహూ మేం ఫీ నహీ॥ (బారే-జి బరీర్)

నాగడించుటకు బదులు, ఇళ్లు రాజసతత్వమునే ఆదర్శముగ జ్ఞాపించెను ; ఇది అరవిందుడు రవీంద్రుడు అవలంబించిన మార్గముకును భిన్నము ; అహింసాప్రపక్తయగు గాంధీతత్వము కిది వ్యతిరేకమని వేరుగ చెప్పనక్కరలేదు. ఇళ్లు తుది దశలోని రచనల ఆశయములు రాజకీయంగా భారతీయైక్యముకును భిన్నమార్గమును బట్టినవి. ఇదిగాక, ఇళ్లు శైలిలోను క్రమంగా దేశీయతకు సులభతకు బదులు కఠినమగు అరబ్బీ సారసీపదముల భారము పెరిగి ఇచటి సామాన్యజనుల కట్టి శైలి దుర్బోధమయినది. ఈ యన్ని కారణములవల్లను మహాకవి ఇళ్లు రచనలకు గాలీబు, హళీ, అక్బరు ఇత్యాదులకు గల్గిన ప్రజాదరణ దేశంలో లభించలేదు. అయినను ఆయన విద్వత్ప్ర-విత్వము ఘనమయినదే.

నన్నె చోడుని కుమారసంభవము

శ్రీ శిష్టా రామకృష్ణకావ్య

క్రీ. శ. 1909 వ సం॥లో నన్నె-చోడుని కుమారసంభవమును శ్రీ మానవల్లి రామకృష్ణకవిగారు ప్రచురించినది మొదలుకొని యాంధ్రదేశమున నది గొప్ప యలజడి గల్గించుటచే పండితు లందఱు నాతని కాలనిర్ణయమునకై శాసనములను పరిశోధించి చారిత్రక విమర్శనమును సాగించిరి. కొన్ని కారణములచే నాతని కాలనిర్ణయము శాసనములనుబట్టి సంతృప్తికరముగ నిర్ణయింపబడమిచే మఱికొందఱు పండితు లాకావ్యమందలి భాషావిశేషములనుబట్టి నన్నె-చోడుని కాలనిర్ణయమును జేయఁబూనుకొని యాతని కుమారసంభవమందలి భాషను గూర్చిన పరిశీలనమొనర్చిరి. ఇందుచే చోడుని కుమారసంభవమును గూర్చి వ్రాసిన వ్యాసములు, గ్రంథము లన్నియు నాతని కాలమును గాని, యందలి భాషనుగూర్చి గాని తెలుపునవియే కాని, యాతని కవితాశిల్పమునుగూర్చి విచారించినవారు సామాన్యముగ లేరనియే చెప్పవచ్చును. ఎందుకన వారికాలము, శక్తిగూడ పైవిషయములను పరిశోధించుటయందే సరిపోయినది. అయితే చోడునికవిత్వ మంత సూక్ష్మపరిశీలన కర్హమైనది కాదేమో యందురా? అతని కవిత సర్వ సామాన్యమైనదే యగుచో, నాతని కాలమునుగూర్చి గాని, భాషను గూర్చి కాని పండితు లంత తాపత్రయముపడకయే యుండెడివారు. కాని యతని యసాధారణకవితాశిల్పవైచిత్రిని గూర్చి విచారించుట కంటే, నాతని కాలనిర్ణయవిచార మెందులకు ముఖ్యమైనదనఁగా, శ్రీ రామకృష్ణకవిగారు నన్నె-చోడు కుమారసంభవప్రకాశపీఠికలో చోడు కవి క్రీ. శ. 940 ప్రాంతమువాడని వ్రాసి ప్రకటించుటయు, రెండవ కారణము చోడుకవియే తనగ్రంథావతరణికయందు దా నొరయూరు ముఖ్యపట్టణముగా నేలిన చోడురాజవంశీయుడనని తెల్పుకొనుటయే.

ప్రథమాంధ్రకావ్యకర్త నన్నయభట్టని నాటివఱ కందఱు నేకగ్రీవముగా
 సంగీకరించియుండఁగా నాతనికంటె సుమారు నూఱుసంవత్సరములకుఁ
 బూర్వమే యాంధ్రమున నొక రసవంతమైన కావ్య మొకతమిళకవిచే
 నాదిరసవత్కావ్యముగా రచింపఁబడిన దనుటయు నది యంతవఱకు
 నాంధ్రలోకమున కశ్రుతపూర్వమగుటయు నాంధ్రపండితమండలిలో
 నొక నూత్నచైతన్యము గల్గించి సత్యాన్వేషణమునకుఁ బురికొల్పినది.
 తత్ఫలితముగా కొంతకాలమునకు కొంతసత్యము తేలి, కవి కాలసమస్య
 కొంతవఱకు సంతృప్తికరముగనే పరిష్కారమైనది. దేవదాసపులు
 పాల్కడలిని మఢించినట్లు విమర్శకులు మఢింపగ సత్య మెంతకాలము
 దాగియుండఁగలదు? చోడుని కాలసమస్య పరిష్కారము కాఁగనే
 యాతని కవితాశిల్పవిశేషములనుగూర్చి స్థూలపరిశీలనముచేసినవా
 రేయొకరిద్దఱోతప్ప, సూక్ష్మవిచారణచేసినవా రెవరును లేరైరి. ఆంధ్ర
 భారత భాగవత రామాయణాది పురాణములను గూర్చి, శృంగార
 నైషధ, మనువసుచరిత్రాముక్తమాల్యదాది మహాకావ్యములను
 గూర్చి కవితాశిల్పదృష్టితో బహువిశేషముగా విమర్శనములు,
 చర్చలు జరిగినవి. కాని చోడుని కుమారసంభవమునుగూర్చిన కవితా
 శిల్పవిమర్శనలు మాత్రము జరుగలేదు. చోడకవి మహాకవి యని
 గ్రహించి తర్వాతికపు లాతని పద్యపాదములనుబట్టికొనిచే కాని,
 యాతని పూర్వకవిస్తుతులలో మాత్రము చేర్చనట్లే, యాతని కవితా
 శిల్పము శ్రేష్ఠమైనదే యని యొక యుపచారవాక్యమును మాత్రము
 'చంద్రుని కొకనూలుపో' గన్నట్లు చెప్పి విమర్శకులు దాటిపోవు
 చున్నారేకాని యాతని కావ్యమునుగూర్చి లోతుగ విచారించినవా
 రెవరు నింతవఱకు లేరైరి. రాసలసినంతకీర్తి తన కావ్యమున కీలోక
 మున రాకపోవుటచే చోడకవియే దురదృష్టవంతుఁడో; లేక యాతని
 కావ్యామృతాస్వాదనాసందమునఁ దేలి తగినంతగా మెచ్చుకొనలేక

పోవుటకు మనమే దురదృష్టవంతులమో తెలియదు. ఆతని కావ్యవిశేషముల ననుకరించిన యితరాంధ్రకవులకు వచ్చినంత కీర్తిగూడ నతనికిఁ దక్కులేదు. ఈతని కావ్యమందలి పద్యముల ననేకు లనుకరించిరిని శ్రీ మానపల్లి రామకృష్ణకవిగారు కుమారసంభవ ద్వితీయభాగమునను, శ్రీపాద లక్ష్మీపతిశాస్త్రిగారు కుమారసంభవవిమర్శయందును స్పష్టముగ వినరించిరి. చోడకవి ననుకరించి యతని పదములనే పట్టుకొనుట యితరులకంటె తిక్కనయే యత్యధికముగాఁ జేసెనని యాగ్రంథములను పరిశీలించినవారికి స్పష్టమగును. తిక్కన కవిత యాంధ్రమునఁ బరమోత్కృష్టమైనదిగ పరిగణింపఁబడినపుడు దానికి మేలుబంతియైన దెట్లుండఁ దగునో చెప్పవలయునా? కాని దానికి తగినప్రచారము లేకపోవుటచే “ముందువచ్చిన చెవులకంటె తర్వాతవచ్చిన కొమ్ములు వాడి” యన్న టైనది. ఈకాలమున వస్తుగౌరవముకంటె ప్రచారగౌరవవిశేషమునుబట్టి వస్తువునకు ఘనత పెరుగుచున్నదికదా. కాన చోడకవికావ్యమున కాప్రచారగౌరవవిశేషము దక్కులేదు.

చోడకవి భాషావిశేషములు లాక్షణికులకు ప్రామాణికములు గాకపోవుటచేతనై వనేమి, యతఁడు శైవకవి యగుటవలననేమి, మఱి యేయితరకారణములచేతనేమి, యతని కావ్యమున కనేకులు ప్రతులు వ్రాసికొని, పఠించి భారతాది కావ్యములకువలె విశేషప్రచారమొనగ్గినట్లు ప్రాచీనులలోఁ గానరాదు. అందుచేతనే యీతనికావ్యమునకు భారతాదికావ్యములకువలె నాంధ్రదేశమున ననేకప్రతులు దొరకక పోవుట. అటు తర్వాత 1909 సం॥ నుండి ముద్రణమొందిననుగూడ దానికి విశేషప్రచారము లేకపోయినది. శ్రీ కవిగారు దానిని రెండు భాగములుగ చిన్నయచ్చులో బహుస్వల్పప్రతులను, సుమారు 300 మాత్రము ముద్రించిరి. కాని యన్నిగ్రంథములవలె 1000 ప్రతులు గూడ ముద్రింపరైరి. 1914 సం॥ లో ద్వితీయభాగము వచ్చుననికే

ప్రథమభాగపు కొలదిప్రతు లన్నియు వ్యయమైపోయినవి. ద్వితీయ భాగము కొనువారికి ప్రథమభాగము దొరకలేదు. రెండుభాగములను సంపాదించగల్గినవారు బహుస్వల్పసంఖ్యాకులుమాత్రమే. ఆ ప్రబంధమును సంపూర్ణముగను, ధారాళముగ నితరకావ్యములకువలె విక్రయమునకుగాని, పఠనమునకుగాని పొందగల్గుట కవకాశములు లోకమునకు లేకపోయినవి. యధార్థమున కది మనువసుచరిత్రములు, శృంగార నైషధాముక్తమాల్యదలవలె ప్రతిపదార్థతాత్పర్యసహిత సంపూర్ణ వ్యాఖ్యతో చదువఁదగినది. కాన నట్లు ముద్రింపఁదగినది. దాని కా భాగ్య మబ్బమిచే నది కొందఱకుమాత్రమే గమ్యమైనది. మఱియు నది చిన్నయచ్చులో ముద్రింపఁబడుటచే సామాన్యపాఠకు లోపికతోను నుత్సాహముగ చదువుటకుఁగూడ నవకాశము లేకపోయినది. 1948 సం॥న మద్రాసు విశ్వకళాపరిషత్తువారు దీనిని శుద్ధపఱచి యాకర్షణీయముగ ముద్రించువఱకు నీగ్రంథము పాఠకలోకమునకు దుర్లభమైనదనిన నతిశయోక్తికాదు. అచ్చైన రెండు మూడు సంవత్సరములకే యీప్రతులుగూడ వ్యయమైపోయినవి. ప్రస్తుత మవి లభ్యముగావు. ఎందుకన నా విశ్వకళాపరిషత్తువారు 200 ప్రతులకంటె నధికము ముద్రింపరు. కాగా మద్రాసు విశ్వకళాపరిషత్తువారి గ్రంథము వెలువడు సమయమునకే వావిళ్ల వారు చిన్నక్రానుపైజులో దానిని ముద్రించి ప్రచురించిరి. దీనిప్రతులు దొరకవచ్చును. ఇది కేవలము వ్యాపార ప్రతి. వారి యితరప్రచురణలవలె నిది ముద్రణదోషములతో నిండి చదువుట కాకర్షణీయముగా లేదు. ఇంతవఱకు కుమారసంభవమునకు వ్రాతప్రతి యొక్కటిమాత్రమే తంజావూరి సరస్వతీమహాళు భాండా రమున దొరకినది. అది పఠమచ్చిద్రావస్థలో నున్నది. దానిలో ననేక లేఖకస్థాలిత్యములు, లుప్త భాగములు, కీటకభక్షితస్థలములు మొదలై నవి విశేషముగా నున్నవి. ప్రతులు వ్రాసికొనువారు గాని,

ముద్రించువారుగాని వీనినన్నింటిని జక్కఁగఁ బరిశీలించి, సంస్కరించి శుద్ధపఱచినఁగాని సామాన్యపాఠకలోకము దాని కవితామహత్వమును బూర్తిగ గ్రహింపఁజాలరు. దీనికిదోఁడు దానిలోఁ గొన్ని తమిళకన్నడపదములు నాకాలపు ప్రాచీనభాషాప్రయోగములు నుండుటచే, తమిళకన్నడాదియన్యభాషాజ్ఞానమును, నాంధ్రభాషాసంప్రదాయ తత్వమును, సంస్కృతభాషాపాండిత్యము, నలంకారఛందశ్శాస్త్రవైదుష్యమును బూర్తిగాఁగలిగిన పండితునకుఁగాని దీనిని సంస్కరించి శుద్ధపఱచుటకు సాధ్యము గాదు. ఈ విశేషలక్షణము లన్నియు నొక్కవ్యక్తియం దుండుట కష్టము. అనేకపండితులను పోషించి యొక్క గ్రంథమును సంస్కరింపించుటవలనఁ బ్రచురణకర్తలకు విశేషలాభము నుండదు. సారస్వతసేవ యొక్కటితప్ప యార్థికముగఁ గాని, పారమార్థికముగ గాని, రాజకీయముగఁ గాని దీనివలనఁ బ్రయోజనము లేదు. లాభ మున్నగద కష్టమునకు సహింతురు. శ్రీ మానవల్లి రామకృష్ణకవి గారు గొప్ప పండితులు సమర్థులు. వారిమతమున కనుగుణముగా దానిని మొట్టమొదట సంస్కరించి ప్రచురించిరి. మద్రాసుయూనివర్సిటీవారి యాజమాన్యమున శ్రీపాద లక్ష్మీపతిశాస్త్రిగారు వారికిఁ దోచినట్లుగా నేడాశ్వాసములను సంస్కరించి ముద్రించినతోడనే వారు దివంగతులౌటచే దానిని శ్రీ కోరాడ రామకృష్ణయ్యగారు వారిమతానుగుణముగ శక్తిలోపము లేకుండ మిగిలినభాగమును సంస్కరించి పూరించవలసినవరిస్థితి యేర్పడినది. ఈ ప్రతినిగూర్చికూడఁ గొందఱుపండితులు దమయసంతృప్తిని నూచింపకపోలేదు. పిమ్మట దీనిని వేటూరి ప్రభాకరశాస్త్రిగారిచే సంస్కరింపఁజేసి, ప్రచురింపఁజేయుటకు శ్రీ పితాపురము రాజావారు గొంతప్రయత్నము చేసిరనియు, దాని కేవోవిఘ్నములు వాటిల్లిన వనియుఁగూడఁ దెలియుచున్నది. చోడుని కుమారసంభవమును పరిశోధించిన శ్రీ వేటూరి ప్రభాకరశాస్త్రిగారుకూడ కీర్తిశేషు

లైరి; కాన దానిపాతాంతరముల నిర్ణయించి సంస్కరింపఁదగినవారు ప్రస్తుతము గనఁబడరు. ఇటీవలనే శ్రీ ప్రభాకరశాస్త్రిగారు సంపాదించిన పాఠములుగాఁబోలు వారి ప్రియశిష్యుడగు చిరంజీవి తిమ్మావఝుల కోదండరామయ్య భారతిలో చోడునికుమారసంభవముద్రణ మనుశీర్షికతో నొకటిరెండువ్యాసములను ప్రచురించెను. మఱియు డా॥ నేలటూరి వెంకటరమణయ్యగారుగూడ నటుచంటివే మఱి యొకటి, రెండువ్యాసములను భారతిలోనే వ్రాసిరి. విచిత్ర మేమనఁగా పైసవేర్కొనిన నాలుగైదుగురుపరిష్కర్తలలో నొకరిపాఠ మింకొకరి కర్థమున నన్వయమున నచ్చకపోవుటచే నీగ్రంథమును చోడకవి యొక్కఁడే రచించినను దీనికి పలురూపము లేర్పడి, నన్నెచోడకవియే యిపుడు తిరిగి బ్రతికివచ్చినను వీనిలో నొక్కదానినిగూడ తనదే యని యంగీకరింపలేనంతగా నది మాఱిపోయినది. ఇట్టిస్థితిలో దానికి మూల పాఠమును గుర్తించుటకాని, లేక చోడకవియభిప్రాయమున కనుగుణ మైన పాఠమును సంతృప్తికరముగా నిర్ణయింపఁగల్గుటకాని యసాధ్య మనిపించును.

ఇదే నీప్రబంధభాగములు కొన్ని యూనివర్సిటీపరీక్షలకు పాఠ్య గ్రంథముగా నిర్ణయింపఁబడుటచే విద్యార్థులు నుపాధ్యాయులుగూడ దానిని జదువవలసిన యవసరము పట్టినది. కాని వా రాయాన్నిత భాగములనుమాత్రమే యెట్లో కష్టసాధ్యముగఁ జదివెడువారు. సంపూర్ణముగ నాకావ్యమును జదువ నవకాశముగూడఁ గల్గెడిదికాదు. దీనికి ముఖ్యకారణ మాగ్రంథము సులభముగా లభ్యము కాకపోవుటయే. అందుచే సామాన్యముగఁ గళాశాలోపాధ్యాయులకుఁగూడ నీకావ్య మందుబాటులో లేకపోవుటచే దానిలోని కవితాశిల్పవిశేషములను జదివి యానందించి, విమర్శించి ప్రచురించుటకుఁగూడ నవకాశము లేక పోవుచున్నది. కాన బహుస్వల్పజనముమాత్రము దీని నామూలాగ్ర

మగ తీరికగ, సహనముతోఁ జదివి యందలి కవితావిశేషములను గుర్తింపఁగలుగుచున్నారు. అటువంటివారైన నింతవఱకు భారత భాగవత రామాయణాదిపురాణములమీఁద వ్రాసినట్లుగాని, మను వసుచరిత్రాముక్తమాల్యదాదిప్రబంధములమీఁద రచించినట్లుగాని సంపూర్ణవిమర్శను జేయలేదు. ఏదైన కావ్యమునుగూర్చి సంపూర్ణ విమర్శను నిష్పాక్షికముగాఁ జేసిననాఁడుగాని దాని గుణగుణములు తేలవు. అభిప్రాయభేదవ్యక్తికరణముతో పండితులు వివిధవిషయములను చర్చించినఁగాని దానితత్త్వము బయలుపడదు. ప్రథమాంధ్ర ప్రబంధమగు నన్నె చోడుని కుమారసంభవమునుగూర్చి కవితాశిల్ప దృష్టితో నట్టివిమర్శనలు వెలువడకుండుట కడు విచిత్రముగా నున్నది. కుమారసంభవమును కూలంకషముగాఁ జదివిన నడకుదిటి పీఠరాజు, వేటూరి ప్రభాకరశాస్త్రి మొదలైన ప్రాచీనపండితులు దివంగతులైరి. కొందఱు పరమవార్ధకదశలో నుండి లౌకికసారస్వతివిషయములను నన్యసించిరి. ఇత నవినయువకులు నేటికాలపు ప్రజాప్రభుత్వకాలము లోనివారు గాన, శీఘ్రయశస్కములై ప్రజావాఙ్మయమగు కథలు, నాటికలు, గేయములు మొదలైనవి వ్రాయుట, వానిని విమర్శించుట యందు వారికాలమును వినియోగపఱచుచున్నారు. యూనివర్సిటీల పరిశోధనపట్టములకు ప్రయత్నించువారుగూడ ప్రస్తుతము ప్రాచీనవిషయములపై మనసు నిలుపక, నపాయములేనియూపాయముతో లఘు విషయములఁగూర్చియే పాటుపడుచున్నారు. ఏకారణముచేతనైన నేమి యీవిధముగా నన్నె చోడుఁ డెవ్వరిచేతులలోను బడక తప్పి పోవుచున్నాఁడు. అందుచే నతని కవితాప్రతిభావిశేషములు మరుగు పడియేపోయినవి. కొందఱి తెలుఁగువారిదృష్టిలో కుమారసంభవమును జదువఁదలఁచిన కవికులగురువగు కాలిదాసుకుమారసంభవమునే చదువవలయును గాని, “కాలిదాసు చేపట్టిననస్తువు నింకొకకవి చేపట్టి

యున్నచో, కాళిదాసుతో నతనికి పోలిక యేమి” అని యతని గ్రంథమును విప్పిచూడకయే త్రోసిపుచ్చవచ్చును.

యథార్థమునకుఁ గాళిదాసున న్నెచోడుల కవితాతారతమ్యమును విచారింపఁదలచినవారు, వారి సంస్కృతాంధ్రకుమారసంధవములను పరస్పరము పోల్చి శ్రీ కోరాడ రామకృష్ణయ్యగారు విరాట పర్వవిమర్శనమున వ్యాసతిక్కనల రచనలఁ బరస్పరము పోల్చిచూచినట్లాయావిశేషములను విపులముగను, వినరముగను ప్రదర్శింపవలెను. కాని యట్టి కృషి యింతవఱ కెవ్వరును జేయలేదు. ఆరీతిగ చేయక, ‘కవికులగురువైన కాళిదాసుతో నతనికిఁ బోలిక యేమి’ అని కాని, ‘ఎఱ్ఱనసోమనల హరివంశములవలె నీరెండూ తెలుఁగు గ్రంథాలే అయియుంటే, అట్లా పోల్చిచూడటం గొంత సుకరమే. కాని యొకటి సంస్కృతమునను మఱియొకటి తెలుఁగునను స్వతంత్రముగా సాగించిన రచన గలదనుటచే నీరెంటిని పోల్చిచూచుట దుర్లుభ మైనపనియే’ యని యుపేక్షించి, స్థాలీపులాకన్యాయముగ రెండుకావ్యములను పోల్చిచూచి, యేవో కొన్ని విమర్శనవాక్యములను తోచి నట్లు చెప్పినచో ‘నారెండుగ్రంథాలలోనికథను, నాకపు లాకథను చెప్పినపద్ధతిని, కవితాశక్తిలో, చిత్తసంతృప్తరములో నిరుపురకున్న తారతమ్యమును గొంతవఱకైనను’ సంతృప్తికరముగా నిర్ణయింపఁబడకపోవును.

“కుమారసంధవము : కాళిదాసున న్నెచోడుల కవితాసాదృశ్య” మను శీర్షికతో శ్రీ పింగళి లక్ష్మీకాంతముగా రొక రేడియోప్రసంగమును జేయఁగ నది రేడియోవారి ‘వాణి’ లోను, ‘సంస్కృతి’ (1954, ఏప్రిల్ సంచిక) లోను ప్రచురింపఁబడినది. అంతకుఁ బూర్వము మాగంటి బాపినిడుగారి సంపాదకత్వమున వెలసిన ఆంధ్రసర్వస్వమున నాంధ్రభాషావాఙ్మయ మనువ్యాసమున న్నెచోడునిఁగూర్చి వ్రాయుచు

నతని కుమారసంభవమునుగూర్చి శ్రీ లక్ష్మీకాంతముగారు బహుక్లుప్తముగాఁ గొంత విమర్శ చేసిరి. ఈ రెండువ్యాసములందలివిషయములను బురిస్కరించుకొని నన్నెచోడుని కుమారసంభవవిమర్శనము పాఠకులకు సహాయకారి యయ్యెనో లేదో పరిశీలింపఁబడును. వారు మొదట నాంధ్రస్వర్ణమున నన్నెచోడునిగూర్చి యిట్లు వ్రాసిరి. “ఈ కవికి కవిరాజశిఖామణి యను బిరుదు గలదు. ఈ బిరుదులో ఈయన రాజభావము కొంతస్ఫురించుచున్నను, కవితాగుణమును బట్టి కూడ దానికిఁ గొంత సార్థకతయే యున్నది. ఈ రాజకవి ఆంధ్రకవులందుత్తములలో లెక్కింపఁదగినవాఁడే కాని సామాన్యుఁడు గాఁడు. కుమారసంభవమున నేపద్యము చూచినను మిక్కిలి స్వతంత్రమును, రమణీయమును నైనభావముండుట, ఆభావము అపేలవమును, మధురము నైనపదములలో వ్యక్తమగుట, ఆపదములలో నెక్కువపాలు జాను తెనుఁ గనిపించుకొను దేశ్యపదజాలమే యగుట స్పష్టమగుచుండును. కొన్నిచోటుల పూర్వకవుల భావములు, తచ్ఛాసలు ననుకరించినను వానిని తనసొమ్ముగాఁ జేసికొని ప్రపంచించుకొనునేర్పు ఈకవికి చాల గలదు. నవ్వైక్యమునఁ గొంతలోప మున్నను, ఈ కుమారసంభవమే యథార్థముగా మన ప్రథమప్రబంధము. ఈకవికి వర్ణనాభిలాష చాల యెక్కువ. కొన్నివర్ణనలు మితిమీరి విసువు గొల్పునవిగా నుండును. మఱికొన్ని సందర్భాచితఁ గోలుపోయి, విరసములై ఏనము గొల్పును. మొత్తముమీఁదఁ జూచినచో ఈ కావ్యము రెండు విరుద్ధాంశములకు సంగమస్థానమేమో అనిపించును. ఒకవంక కాళిదాసు, తిక్కన మొదలగు ఉత్తమసంస్కృతాంధ్రకవుల శిల్పలక్షణములును, ఇంకొకవంక క్షీణయుగములోని తుద్రప్రబంధముల లక్షణములును ఈకావ్యములో రాశీభూతమై యున్నవి.” ఇతఁ శ్రీ లక్ష్మీకాంతముగారి రేడియోప్రసంగము సంతయు నుదాహరించుట

యనవనరము కాన విమర్శనీయవిషయములనుమాత్ర ముదాహరించి వానియకాచిత్యమును పరామర్శింపఁబడును.

(1) “నిజానికి తెలుగుమాట అట్లా వుంచి సంస్కృతంలోనైనా కాళిదాసు చేపట్టిన వస్తువును యింకొకకవి చేపట్టివుంటే-అట్టిసాహ సుడు లేడనుకోండి-కాళిదాసుతో అతనికి పోలిక యేమిటని, అతని గ్రంథాన్ని విప్పిచూడకుండానే త్రోసిపుచ్చవచ్చు-యేమంటే-కవి కులంలో కాళిదాసునిపేరు చెప్పినతరువాత ద్వితీయుడుగానైనా చెప్ప టానికి వెంటనే రెండవపేరు స్ఫురింపదు. ‘అనామికా సార్థవతీ బభూవ’ అన్న యభియుక్తికి యిందువల్లనే పుట్టింది. అట్టి కాళిదాసుతో యీ తెలుగుకవిని పోల్చిచూస్తే, పాపం యీతనికి యేమి న్యూనత కలు తుందో అనే సంకోచం ఉండటం సహజమే కాని, బరిమీద వదిలి పెడితే, ఇతడు గెల్వలకపోయినా, కాళిదాసుతో పెనగగలవాడే కాని, మల్లచరువు విన్నంతనే భయపడి పారిపోడనే మాటమాత్రం నిజం.” అని యెత్తుకున్నారు లక్ష్మీకాంతముగారు. కాళిదాసునిపై వీరికిగల భక్తిగౌరవములు మెచ్చుకోదగినవే. కాని ఒకకవి రించిన కావ్య మును విమర్శింపఁబూనుకొనుటకు ముందుగానే యాకవినిగూర్చిన యొకయభిప్రాయమును మనస్సులోఁ బెట్టుకొని యీతని కావ్యవిమర్శను సాగించినచో నీవిమర్శనమంతయు నాపూర్వాభిప్రాయానుగుణముగ నే యుండును గాని, నిష్పక్షికముగ నుండఁజాలదు. అందుచేతనే విమ ర్శకుల మనస్సులు పూర్వాభిప్రాయముద్రితములు (pre possessed mind) గా నుండరాదనియు, రాగరహితముగ (disinterestedness) నుండవలెననియు, కవితో సహృదయత్వము (sympathetic attitude) నెఱవలయుననియు ముందుగా విమర్శకులకు హెచ్చరిక నిచ్చుట ముఖ్య మైనది. కావ్యమందలి విశిష్టగుణములను జూపి, తర్వాత వాని యోగ్య తను తారతమ్యదృష్టిలో నిర్ణయించినచోఁ గవికి నాతనికావ్యమునకు

న్యాయము జరుగునుగాని, కాళిదాసునకు నన్నెచోడునకుఁ బోలిక యేమి? యను పూర్వాభిప్రాయకళంకితమనస్సుతో వారు కుమార సంభవములను విమర్శింపఁమానుకొనినచో నావిమర్శ పక్షపాతకళంకితము కాకతప్పదు. ప్రాచీనవిమర్శఞ్శ్రీరణి యెట్లున్నను నవీనవిమర్శ పద్ధతి ననుమేయ (inductive) మార్గమునఁ గావ్యగుణములను వెలువరింపకుండ నిట్లు విమర్శింపఁబూనుట యెంతమాత్రమును సమంజసము కాదు. కాళిదా సెంతప్రసిద్ధుడైనకవికులగునైనను సతని నింకెవ్వరు ప్రపంచమున మించరాదని తలంచుట సంకుచితదృష్టియే కాని విశాల దృష్టి కాదు. అంగ్లభాషాకవిశేఖరుడైన షేక్స్పియరుకవి సంస్కృత కవికులగునైన కాళిదాసునిగూడ ననేకవిధముల మించునని యనేక భారతీయవిమర్శకులే యంగీకరించిరి. ఇత విదేశీయులమాట చెప్ప నక్కఱయేలేదు. కాళిదాసుగూడ వాల్మీకి, భాస పౌల్లినాదిపూర్వ కవులనుండి నేర్చుకొనఁదగినది నేర్చుకొని వారిరచనలకు మెఱుఁగు పెట్టినాఁడు గదా. “అథవా కృతవాద్వారే పంశేస్మిక్ పూర్వ సూరిభిః”.....అని కాళిదాసే చెప్పకొనినాఁడు. కాన కాళిదాసుతర్వాతకవు లతని మించరాదనిగాని, యతనికి మెఱుఁగు పెట్టలేరనిగాని భావించుట సమంజసము కాదు. ప్రతిభ యనేక విధములు గలది. ఒకేయితివృత్తమును గ్రహించి రచించిన మహా కవులలోఁగూడ నొకరిలో నొకవిశిష్టగుణము భాసించును. మఱియొక రిలో నింకొకటి ప్రకాశించును. విమర్శకుఁ డాలక్షణములను వివరించి చూపును. ఈప్రసంగములోనే మఱియొకచో శ్రీ లక్ష్మీకాంతముగా రిట్లు తెలిపినారు. “నిజంగా ఈపద్యం కాళిదాసే చూచివుంటే సంస్కృతంలోకి అనువదించేవాడేమో ననిపిస్తుంది. కాళిదాసునే మురిపించే పద్యాలు యిట్టివి యీగ్రంథంలో అక్కడక్కడ చాలా ఉన్నాయి.” అను వారివాక్యములనుబట్టియే నన్నెచోడకవిరచనలో నక్కడక్కడ

నై నా కాళిదాసునిరచనలను మించునట్టివి గలవని యంగీకరించినట్లే కదా, అట్టిసితిలో “అతడు (నన్నెచోడుడు) గెల్వలేకపోయినా కాళిదాసుతో పెనగగలవాడేగాని” యని చెప్పటలో సర్థ మేమి? అధమ పక్ష మతనితో సమానుడనియైనఁ జెప్పిన దోషము లేదుగద. అట్లంగీకరించినచోఁ గాళిదాసునకు న్యూనత వాటిల్లునా యేమి? “రెండు గ్రంథాలలోనికథను, ఆకవులు ఆకథను చెప్పినవద్దతిని, కవితాశక్తిలో, చిత్తసంస్కారములో నిరువురకు నున్న తారతమ్యమును గొంతవఱకు పోల్చిచూడకుండ, పూర్వాభిప్రాయముద్రితమనస్సుతో విమర్శను ప్రారంభించుట యుచితజ్ఞులైన రసజ్ఞు లంగీకరింపరేమో? వ్యాసుని భారతరచనమునకు మెఱుఁగుపెట్టి తిక్కనాద్యుఁ డాంధ్రభారతమును రచించినాడని మనము విశ్వసించుచున్నాము కదా. అట్లే కాళిదాసుని కుమారసంభవమునకు నన్నెచోడుఁడు మెఱుఁగుపెట్టె నని మన మేల భావింపరాదు. కవిబ్రహ్మ యనబడిన తిక్కనయే భారత నిర్వచ నోత్తరరామాయణములలో నన్నెచోడునిరచనల ననుకరింపవలసిన వాడయ్యెనే; అట్లైనన్నెచోడుఁడు, కాళిదాసుని రచనకు మెఱుఁగు పెట్టఁగల శక్తిలేనివాడని భావింపఁగలమా? లేక యట్లంగీకరించుట కాళిదాసునికీర్తిని కొంచెపఱచినట్లగునా? లేక నన్నెచోడుని శక్తి నధికపఱచినట్లగునా? ఉన్నదున్నట్లు తారతమ్యవిచారము చేసి చెప్పట దోషము కాదుకదా. తిక్కన భారతరచన వ్యాసుని భారత రచనకు మెఱుఁగుపెట్టిన ట్లున్నదనినప్పుడు, వ్యాసునికీర్తిని గొంచెపఱచినవార మగుదుమా? అది యథార్థ మగుచో దోషమే లేదుకదా? యథార్థము కానిచో లోకము విశ్వసించదు. పూర్వకవుల నుత్తర కవులు మించుటలో విచిత్ర మేమియును నుండదు. ఈ పరిణామము సక్రమమే. పూర్వకవులపోకడలఁ జూచియు నుత్తరకవులు వారి ననుసరింపలేకపోయి రనుట బహు లజ్జకరము. ఉత్తరకవులు పూర్వకవుల

ననుసరించి వారికి కృతకృత్యతఁ దెలుపుచు వారినిగూడ మించుట ప్రశంసనీయుము, సక్రమము, సమంజసముఁ గూడ. స్థిరప్రతిష్ఠఁదైన కవిని పొగడుట సర్వజనాంగీకారమే, కాని యుత్తరకవు లాతనితోఁ బోల్చునైనఁ దగ రనుభావముతో విమర్శను సాగించుటమాత్రము సరసము కాదు.

(2) “ఈకవికి వర్ణనాభిలాష చాల యెక్కువ. కొన్ని వర్ణనలు మితిమీరి విసుపుగొల్పునవిగా నుండును. మఱికొన్ని సందర్భాచితి గోలుపోయి విరసములై ఏవముగొల్పును.” శ్రీ లక్ష్మీకాంతముగారి యీయభిప్రాయ మెంతవఱకు సమంజసముగా నున్నదో విచారితము. తన కుమారసంభవకావ్యము ప్రబంధ మని నన్నెచోడుఁడు చెప్పికొనుటయేకాక, వీరుగూడ సంగీకరించినారు గావ, దీనిని ప్రబంధలక్షణ దృష్టితో విమర్శించుట సరసముగా నుండును కాని, వేఱువిధముగా నేపురాణదృష్టితోడనో చూచినచోఁ గవికిని, కావ్యమునకుఁగూడ గొప్పయవచారము చేసినట్లగును. మొట్టమొదట ప్రబంధ మనఁగా నెట్టిదో గుర్తించినఁగాని సద్విమర్శ సాగదు. పురాణాంతర్భాగకథను ప్రపంచించి, ‘యస్తాదశవర్ణనలతోఁ బరిపూర్ణంబై, దశప్రాణంబుల సప్రాణంబై, పవరసభావభరితమై, షట్త్రింశద్దలంకారాలంకృతంబై’ శృంగారరసప్రధానమై యుండునది ప్రబంధ మని గ్రహింపఁబడుచున్నది. ఇందలివర్ణనలు సామాన్యముగాఁ గృత్రిమములై కవికల్పనా శక్తిని ప్రకటించును. ఈకల్పనల వివిధాలంకారములతో వ్యక్తిక రించుట ప్రబంధసంప్రదాయము. ఇందుచే ప్రబంధములందు ముఖ్యముగా కవికల్పనాశక్తిని పరీక్షించి, యందలి ప్రాశస్త్యమునుబట్టి కావ్య గౌరవమును నిర్ణయింపనగును. కాన వర్ణన లత్యధికముగా నుండి కథాగమనము నడ్డగించుట ప్రతిప్రశస్తప్రబంధమునందు సామాన్యముగా నుండునదే. ఉదా:— ఆముక్తమాల్యద, పసు మనుచరిత్ర

ములు మొదలైనవానియందుఁగూడ నిది యనివార్యమైనది. కావున దాని నొకదోషముగా ప్రబంధమునఁ బరిగణించుట సమంజసము కాదు. ఈదృష్టితోఁ జూచినచో నన్నెచోడుని కుమారసంభవ మత్తుత్తమ శ్రేణికిఁ జెందిన యాంధ్రప్రబంధముగఁ బరిగణింపఁదగినది. ఇందు పలు విధములైన రచనలతోఁగూడిన సత్కవితాగుణములు కలవు. ఈతని వర్ణనలు విసువుగొల్పుననుట ప్రాథకల్పనలు గిట్టని యలసులకు మాత్రమే. ఈ సందర్భమున క్రీహ్నునిభావమును గమనింపఁదగినది.

చ. పనివడి నారి కేళెఫలపాకమునం జవియైన భట్టహా

ర్షునికవితానుగుంభములు సోమరిపోతులు గొంద ఆయ్య లా
నని కొనియాడనేర రది యట్టిద, లేజనరాలు చెక్కుగీ

టిన వస వల్పు బాలకుడు డెందమునం గలఁగంగనేర్చునే.

ఇక నీతనివర్ణనలు సందర్భాచితి లేననుట, కాలిదాసాదిమహాకవులందుఁగూడ నీదోషము లేకపోలేదు. కాని యీతనికల్పనలు కృతీ మము లనకతప్పదు. అసలు కవిత్వమే కృతీమకళ యని యంగీకరింప వలయు. కవితాసత్యమువేఱు, యథార్థప్రపంచసంఘటనము వేఱు. ఇట్టి యుత్పేక్షాతిశయోక్తులతోఁ గూడిన కవితాశిల్పమున నన్నెచోడుడు చక్కని స్వభావోక్తులతోఁ గూడిన వర్ణనలుగూడ చేసి సన్నివేశములను గన్నులకుఁగట్టినట్లు చేసినాఁడు. ఇట్టి వీతని యాటవిక వర్ణనలు, యుద్ధవర్ణనలు, విప్రలంభశృంగారము మొదలైనవానియందుఁ గాననగును. ఇందుచేతనే శ్రీ లక్ష్మీకాంతముగారు “ఈ రాజకవి ఆంధ్ర కవులం దుత్తములలో లెక్కింపఁదగినవాఁడేకాని సామాన్యుఁడు గాఁడు. కుమారసంభవమున నేపద్యము చూచినను మిక్కిలి స్వతంత్రమును, రమణీయమునునైన భావ ముండుట, ఆభావము అపేలవము, మధురము నైన పదములలో వ్యక్తమగుట.....స్పష్టమగుచుండును” అది

వ్రాయపలసివచ్చినది. కాని శ్రీలక్ష్మీకాంతముగారి విమర్శనవాక్యములు పరస్పరభేదము గల్గి పొందిక కుదరకయున్నవి.

(3) “రెండుగ్రంథాలయందును కథాప్రణాళిక ఒకటే. అయినప్పటికి ఆప్రణాళికను ఉన్నీలనం చేయడంలోమాత్రం నన్నెచోడుడు కాళిదాసుకంటే నెక్కువ పెంపుచేశాడు. ఈపెంపు అనేకవిధముల జరుగుతుంది. కాని ముఖ్యంగా నస్తువర్ణనలోను, భావవర్ణనలోను అది యెక్కువ ద్యోతిత మవుతుంది.....ఈపెంపు జరిగినకొలదీ తాళక గ్రంథము విస్తృతి జెందటమేకాకుండా కొన్నికొన్నిచోట్ల ఆవిస్తృతి కథనదృష్ట్యా అనావశ్యకముకూడ అవుతుంది. మరికొన్నిచోట్ల సూచనామాత్రంగా వ్యంగ్యప్రధానమైన అర్థం, వివరణమువల్ల పలుచబడుతుంది.” అని శ్రీ లక్ష్మీకాంతముగారి స్రసంగముపెంపుచేయువిధానము వారు చెప్పినారు. బాగుగానే యున్నది. కథనదృష్ట్యా ఆవిస్తృతి కొన్నిచోట్ల ననవసరముకూడా నగుననియు, సూచనామాత్రముగా వ్యంగ్యప్రధానమైన యర్థము వివరణమువలన పలుచబడు ననువిషయము మాత్ర మా కవి శక్తిసామర్థ్యములపై నాధారపడియుండును. శక్తిహీనుడగు కవిచేతిలో సంతర్ధనవంతమైననన్నివేశముగూడ నీరసముగానే తయారగును. సామాన్యులకు కథనదృష్ట్యా విస్తృతి యనవసరమనిపించు కొన్నిచోట్లలో సమర్థుడగు కవి కవసరమే యని పోచి, వానిని తనరచనాసామర్థ్యమువలన చమత్కారముగా వర్ణించుచున్నాడనికదా. ఉదాహరణమునకు, మారన రచించిన మార్కండేయపురాణమందలి స్వారోచిషమనుసంభవకథను గ్రహించి యల్లసాని పెద్దన మనుచరిత్రమును బహురసవంతముగా పెంచి వ్రాసినాడు. మారనరచనమును చదువునపు డొకవిధమైన సంతృప్తిని పొందుచునేమున్నాము; కాని కథనలోపమునుమాత్ర మనుభవింపము. అనసరమైన కథనమంతయుఁ గలదనే తలంచుచున్నాము. కాని యాకథాప్రణాళికయేకల

యల్లసాని పెద్దనార్యుని మనుచరిత్రను చదువునపు డనేక నూతనవిషయములు కథనరీత్యా కల్పింపఁబడిననుగూడ నవి మన కనవసర మని తోచకుండుటయే కాక, యవి యత్యవసర మనిగూడ తోచింపఁజేయును. ఈమార్పు ప్రతిభావంతుడైన కవిచేతిలో నున్నది. విండ్రజాలికునివలె కవి పాఠకులదృష్టిని మార్చివేయును కదా. ఇది మనుచరిత్రవలన మనకు ప్రత్యక్షమగుభవమే. ఇట్లే భారతమందలి పలోపాఖ్యానమునకు శ్రీహర్షుని నైషధకావ్యమునకుఁ గల సంబంధము. ఈవిషయమునే అరిస్టాటిలు (Aristotle) గూడ తన పోయటిక్స్ (Poetics) అనే గ్రంథములో చక్కఁగ వివరించి చెప్పెను. మఱియు నిట్టి పెంపువలన రచన పలుచఁబడుననుట గూడ సంతయే. కవితాభావములును, వానిని వ్యక్తీకరించుభాషయు స్నిగ్ధగంభీరములుగను, సపూర్వముగ నుండునంతవఱకు కవితారచన పలుచఁబడుననుటకు సరసులు సమ్మతింపరు. శక్తిహీనుడగువాని చేతిలో పలుచఁబడుట సహజమే. దీనికేగూడ మనుచరిత్రమే చక్కని తార్కాణము. అల్లసాని పెద్దనార్యుడు మార్కండేయపురాణములో లేని యెన్నివ్యంగ్యరచనలను “ఇంతలుకన్నులుండ తెఱవెవ్వరి వేడెదు భూసురేంద్ర” మొదలైనవి కల్పింపలేదు? ప్రస్తుతము శ్రీలక్ష్మీకాంతముగారే యాప్రసంగమున నుదాహరించిన సంస్కృతాంధ్రకుమార సంభవశ్లోకపద్యములను వివరించుచు నిట్లు చెప్పినారు. “ఈ (కావ్యాస) శ్లోకములోని భావాలనే ఛాయామాత్రంగా అనుకరిస్తూ నన్నెచోడుడు మూడు పెద్దపద్యాలు వ్రాశాడు. మూడవదానిలో పార్వతి కోసి తెచ్చిన పువ్వులు ప్రత్యగ్రములని చెప్పటానికి ఆ ప్రత్యగ్రతయొక్క స్వరూపాన్ని వివరిస్తూ, రమణీయతరమైన యొక యర్థాన్ని కొని తెచ్చాడు. (ఆ సీసపద్యమిది)

సీ. మొన లాపులించి వాసన సల్ల బసిగొని

లేదేటిగము లెంగిలింపకుండ

నెడ సూరగొని వేచి సుడియు తెమ్మెరలచే
 బొడము పుప్పొడి నొలివోవకుండఁ
 దరణికూటమున మే యెరిలి పద్మినిమేన
 మొలతెంచు మధుమద మొలుకకుండ
 మేల్కొని గోమిని మెలగి మై మురిసిన
 బొదిగొన్న యకరువుల్ సెవరకుండఁ
 తే. దెలిసి జక్కవ లొందొంటిఁ గలయు దారు
 కలకలంబున రేకులు గదలకుండ
 మున్న కొనివచ్చి గణికాసమూహితోడ
 గిరిజ పూజించెఁ బసిడితామరల వరదు.

నిజంగా యీపద్యం కాళిదాసే చూచివుంటే సంస్కృతములోకి అనువ
 దించేవాడేమో ననిపిస్తుంది. కాళిదాసునే మురిపించే పద్యాలు యిట్టివి
 యీగ్రంథములో అక్కడక్కడ చాలా ఉన్నాయి." ఇంతగా నన్నె
 చోడునిరచనను మెచ్చుకోగలిగియుండియుఁగూడ శ్రీలక్ష్మీకాంతము
 గారు చోడకవిని కాళిదాసుతో సమానునిగాఁ జూడలేకపోవుచున్నారు.
 నన్నెచోడుని రచనయందుఁ గాళిదాసున కుండఁగలదన్నంత గొప్ప
 మెప్పు వీరికి లేదేమో! పోనీ, కథనదృష్ట్యా యనవసరమైన విస్తృతి
 గల ఘట్టములుగాని, వ్యంగ్యప్రధానమైన యర్థమును వివరించి పలుచ
 విడిచిన సన్నివేశములుగాని నన్నెచోడుని రచననుండి యుదాహరణల
 వైనవి చూపలేదు.

తరువాతి కథనదృష్ట్యా యనవసరమైన విస్తృతిని నిరూపించుటకే
 కాబోలు మన్మథుఁడు తిరుని తపోవనమును ప్రవేశించినపుడు కాళి
 దాసు వ్రాసిన యొకశ్లోకమును వివి, "ఇందులో అతడు వాహనా
 రూఢుడయ్యె వెల్లాడో, కాలినడకనే వెల్లాడో, ఆకాశగమనాన్నే
 వెల్లాడో కాళిదా సేమీ వివరింపలేదు. ఆ గమనప్రకారాన్ని అవసర

మైతే మనం ఊహించుకోవలసినదే కాని, దానిని వివరించి చెప్పటం ఆకవికులగురువుయొక్క పద్ధతి కాదు. కాని, నన్నెచోడును మనం ఊహించుకోవలసిన భారం లేకుండానే రతి మన్మథులు వసంతునితో పుష్పరథమెక్కి నెల్లారని చెబుతూ, ఒక అతిలోకసుందరమైన పుష్పరథాన్ని సృష్టించి, ప్రదర్శించాడు. రథానికి చక్కాలు, ఇరుసు, కాడి మొదలైన యవయవాలు యెన్నియుంటాయో, అన్నిటికి అన్నిరకాల పువ్వులను సంపాదించి, ఆ రథనిర్మాణం చేసిన యీ తెలుగుకవినేర్పు యెంతి శ్లాఘాపాత్ర మవుతుంది. కాని, ఆ రథనిర్మాణ మెంత బాగున్నా ఆ పద్యమాత్రం చమత్కారభూయిష్టమే కాని, రసవంతమని చెప్పదగిన రామణీయకభూయిష్టము కాదు” అని లక్ష్మీకాంతము గారు నిర్ణయించినారు. మరియు “ఈ చమత్కారపద్యాలు వ్రాయటం సంస్కృతకవులలోకూడా ఉత్తరకాలమందలి శ్రీహర్షాదులకు అలవాటైంది గాని, అశ్వఘోషకాళిదాసులనాడు లేదు. ఏకవిగాని, ఏ వాఙ్మయముగాని రమణీయార్థములను గాక, చమత్కారార్థములను భావించడానికి మొదలుపెడతారో ఆకవి-ఆవాఙ్మయముక్షీణమార్గాన్ని పట్టించనే జంకులేకుండా చెప్పవచ్చును. ఈ చమత్కారార్థమువల్లనే కావ్యచనలో ఉత్పేక్షలు, అతిశయోక్తులు యెక్కువ అవుతాయి.” అనికూడా చెప్పినారు. ఈవిషయముగూడ కొంచెము ఎర్రామర్చింతము.

కాళిదాసు తనకావ్యములం దంతటను మొదటినుండి చివరదాక రమణీయార్థప్రతిపాదకమును జేయలేదనియు, వలసినచోట్లనుత్రేయోతిశయోక్త్యాద్యలంకారములతో చమత్కారార్థచనమునుగూడఁ జేయకపోలేదని హిమవత్సర్వత, పార్వతీవర్ణనాదులనుబట్టి మధు లంగీకరింపకపోరు కదా. అట్లే శ్రీహర్షునైషధాదికావ్యములందు నలదాత్యాది సన్నివేశములందు రమణీయార్థప్రతిపాదకత్వము విశేషముగా నిర్వహింపఁబడిన దనికూడ సరసు లంగీకరింతురు గదా. కాఁగా కాళిదాసు

కావ్యములందుకంటె శ్రీహర్షాదికావ్యములం దుత్పేక్షాశీతయోక్తులు
 గల చమత్కారార్థరచన లధికముగాఁ గలవని యందఱు నేకగ్రీవ
 ముగా నొప్పుకొనువిషయమే. ఇట్టిస్థితిలో శ్రీహర్ష నైషధాదికావ్యము
 లందుఁగల రమణీయార్థప్రతిపాదకత్వము పరిగణింపక, యందలి చమ
 త్కారార్థరచనలనుమాత్రమే యుగ్గడించి 'ఆవాఙ్మయము క్షీణ
 మార్గాన్ని పట్టించనే జంకులేకుండా చెప్పవచ్చు'ని నిర్ణయించుట సము
 చితము గాదేమో ! శ్రీహర్షనైషధాదికావ్యములందు రమణీయార్థ
 ప్రతిపాదకత్వము సమాసముగాఁ జమత్కారార్థరచనముగూడ నాయా
 స్థలములందుఁ దగినట్లుగ నిర్వహింపఁబడిన దని గుర్తించియే మన
 భారతీయాలంకారికులును విమర్శకులు, వ్యాఖ్యాతలును "నైషధం
 విద్యచాషధ" మనియు, ప్రౌఢకావ్య మనియు ప్రశంసించి, కాళిదాసు
 కావ్యములలోఁ బాటు పంచకావ్యములలోఁ జేర్చిరి. కాని యాకావ్య
 మందలి రమణీయప్రతిపాదకత్వము లేక కేవలము చమత్కారార్థ
 రచనలుమాత్రమే యున్నచో శ్రీ లక్ష్మీకాంతముగారు తలఁచినట్లు
 వాఙ్మయము 'క్షీణమార్గానపట్టి' దని చెప్పవచ్చును. రమణీయార్థ
 ప్రతిపాదకత్వముతోఁ బాటు చమత్కారార్థరచనలుగూడఁ గల
 కావ్యములు క్షీణదశకుఁ జెందినవనుట సరసు లెంతమాత్రము సమ్మ
 తింపరేమో ! కవులప్రతిధ యనేకవిధములుగా నుండును. అపూర్వ
 కథాకల్పనాశక్తి కొందఱికి, రమణీయార్థప్రతిపాదనము మఱికొందఱికి,
 అర్థచమత్కృత్తి యింకఁగొందఱికి నిట్లనేకవిధములుగ, వివిధకాల
 ములలో భాసించి పాఠకులకు విగళితవేద్యాంతరమైన బ్రహ్మీపందము
 గల్గించును. మాసవాతీలవిషయములతోడను పూర్వకథాకల్పనల
 తోడ నిండిన పురాణములతో విసిగిపోయి కవులు కావ్యరచనకు
 ప్రారంభించి, చమత్కారార్థకల్పనలను సాగించిరి. ఇందు తమ భావనా
 శక్తిని ప్రదర్శించి కవులు పాఠకుల కానందోత్సాహములను రేకెత్తిం

చిరి. ఇదే కవితాసృష్టి యని భావతి గణించినది. నూత్న భావముల గణించు శక్తి లేనిచోఁ గవియేకాడని తలంపఁబడినది. ప్రతిభావంతులైన కవులు దమ భావనాశక్తివలన జగత్త్రియము నుద్ఘిష్టము చేయుటచే, (బాణోద్ఘిష్టం జగత్త్రియం) శక్తిహీనులగు కవినామమాత్రులు పూర్వకవుల భావదాస్యముతో ననుకరించు నూత్న భావములను గల్పింపకపోవుటచే, వారికవిత్వము క్షీణదశకు చేరినది. అప్పటినుండి రసప్రతిపాదకారార్థరచనలందును, ఉత్ప్రేక్షాతిశయోక్తులమీఁదను వినుగు, రోత జనించినది. అందుచే మన మిప్పుడు నిరలంకారరచనలకే ప్రాధాన్య మిచ్చుచున్నాము. ఈవిధముగఁ గవితాభిరుచులు కాలక్రమమున మాఱుచుండ, చమత్కారార్థరచనలు గౌరవాదరములు చూరగొన్నకాలమున రచింపఁబడిన కావ్యప్రబంధములను గావ్యలక్షణదృష్టితో విమర్శింపక, నేటికాలపు కావ్యలక్షణదృష్టితో నాకావ్యములను విమర్శించుట సముచితముగ నుండదు. పురాణములను కావ్యదృష్టితోడను, నేటికాలకవిత్వమును ప్రబంధలక్షణదృష్టితోడను విమర్శించినచో నిట్టియుపద్రవమే సంభవించును. కావ్య సంప్రదాయముల నిర్వహించుచు నుత్తమకవిత్వమును గావ్యకవి చెప్పగల్గినాఁడా లేదా, యని విమర్శకుఁడు పరిశీలింపవలెఁగాని, యాకావ్య సంప్రదాయములే దుష్ట మని విమర్శించుట కావ్యార్హతను నిర్ణయింపదు. కావ్యసంప్రదాయములగు నుత్ప్రేక్షాతిశయోక్త్యాద్యలంకారములతోడఁ జమత్కారార్థరచనలను సామర్థ్యముతోఁ గవి ప్రశస్తముగ నిర్వహించినాఁడా, లేదా యనిమాత్రమే విమర్శకుఁడు పరిశీలింపవలయును. గాయకుఁడు సంగీతశాస్త్రవివిధాంగములగు రాగము, గీతము, కృతి, పల్లవి, తానము మొదలైనవానియందుఁ దనకుఁగల ప్రావీణ్యమును, గానకళాప్రదర్శనమునఁ బ్రదర్శించునపుడు, వివిధాంగములను శక్తిసామర్థ్యములతో నతఁడు చక్కఁగ నిర్వహించెనా,

లేదా, యని పరిశీలించి ప్రాడ్వివాకు లతని ప్రతిభను నిర్ణయించుట సముచితము కాని, కొన్ని సంగీతశాస్త్రాంగములు విమర్శకుల కిష్టము లేకుండిన, వాని నాతఁ డేల ప్రదర్శింపవలెననియే సరసుఁడగు విమర్శకుఁ డైన దోషారోపణము సేయునా? ప్రదర్శనములో లోపమున్నదా, యని విచారించునా? శ్రీ లక్ష్మీకాంతముగాను తెలిపినట్లు చోడకవి తనకావ్యమునఁ గాళిదాసునిగూడ మెప్పింపఁదగిన పద్యములను వ్రాసినాఁడు కొన్నిచోట్ల. మఱికొన్నిచోట్ల కాళిదాసునివర్ణనలకు మెఱుఁగుపెట్టుచు నతని మించవలెనని విస్తారమైనవర్ణనలు చేసినాఁడు. కాళిదాసు కుమారసంభవకథను ప్రపంచించుచుఁ గొన్ని నూతననన్ని వేశములను కల్పించినాఁడు. ఇంకఁ గొన్నిచోట్ల నూత్నవర్ణనలఁ జేయుచు మచ్చుచూపినట్లుగను, ప్రబంధసంప్రదాయానుగుణముగ నాసందర్భమును పాటించి బంధ, చిత్ర, గర్భకవిత్వములనుగూడ రచించినాఁడు. ఇది యాంధ్రమునఁ బ్రథమప్రబంధ మగుటచే వీనిని కవి గ్రుడ్డిగా ననుకరించి భావదాస్య మొనర్చినాఁ డనరాదు. అట్లే యుత్తే ఙ్గూతిశయోక్త్యాద్యలంకారములతోఁ జమత్కారార్థరచనలను గావించినాఁడు. ఈవిధముగ వివిధమైన కవితాపద్ధతులను, వివిధమైన మార్గముల సంస్తవనీయముగ నొనర్చి భావికవులకు మార్గదర్శకుఁడైనాఁడే కాని, ప్రతిభాశూన్యమైన యంధానుకరణము చేయలేదు. కవితాసామర్థ్యము ననేకవిధముల ప్రదర్శించిన యీప్రబంధకవిరచనలలోఁగల వైవిధ్యవిశేషములను గుర్తించి, సమన్వయించి మెచ్చుకొనుటకు మాఱుగా “ఈకావ్యము రెండు విరుద్ధాంశములకు సంగమస్థానమేమో అనిపించు” నని వ్యాఖ్యానించుట నా రెండంశములను సమన్వయింపఁ జూడకపోవుటయే యనిపించును. ప్రబంధమును రచించుచుఁ బ్రబంధలక్షణములను సంప్రదాయములను పాటింపకుండ నేకవిధమైన వ్రాయఁగలఁడా? అంతమాత్రముచే క్షీణయుగములోని క్షుద్రప్రబంధలక్షణము

లగునా? ఈ విరుద్ధాంశద్వయము చోడకవిసృష్టిలోనివి కావు. మొట్టమొదటనే యీచోడకవిని జిన్నచూపు చూచి కాళిదాసుతోఁ బోల్చుట, తర్వాత నీప్రబంధమును ప్రబంధలక్షణములతోఁ బరిశీలించక పురాణకవితాలక్షణములతోఁ బరిశీలించుట, ప్రబంధలక్షణములను కవి తాలక్షణములతో సమన్వయింపకపోవుటయు నీవివిమర్శ విరుద్ధాంశములకుఁ గారణమైనది.

(4) “వస్త్రైక్యమున కొంత లోపమున్నను ఈ కుమారసంభవమే యథార్థముగా మన ప్రథమప్రబంధము” అని శ్రీ లక్ష్మీకాంతముగారు వెనుకఁ దెల్పిన యాంధ్రసర్వస్వములో వ్రాసిరి. కాన, నావిషయమందలి యాథార్థ్యము గొంత విచారింపవలసి యున్నది. నన్నెచోడుని కుమారసంభవమున మొదటి రెండాశ్వాసములందుఁ గల గజాననజన్మము, దక్షాధ్వరధ్వంసపృథ్వాంతములు ప్రధానకథకు సంబంధము లేనివనియు, నందుచేఁ గావ్యమున వస్త్రైక్యము పెడినదని సామాన్యముగా స్థూలదృష్టితోఁ జూచిన కొందఱికిఁ దోచును. కాని సూక్ష్మముగా నాలోచించినపుడు మొదటి రెండాశ్వాసములకథ ముఖ్యమే యనిపించును. ఎట్లన, తృతీయాశ్వాసమున నీశ్వరుఁడు తప మాచరించుటకుఁ గారణముగ నిట్లు తెలుపబడినది.

గీ. సతివియోగాన్ని మనములో సంతతంబుఁ
దగిలికొని కాల, దానికిఁ దనువు సేయఁ
దలచియో, కాదు నిక్కము దపము సేయ
వలచియో హిమగిరికి నీశ్వరుఁడు వచ్చె.

(iii)-87

ఇట్లే సంస్కృతకుమారసంభవమునఁ గాళిదాసు,
శ్లో॥ యదైవ పూర్వే జననే శరీరం సా దక్షరోషా త్సుదతీ ససర్జ
తదా ప్రభృత్యేవ విముక్తసంగః పతిః పశూనా మపరిగ్రహోఽభూత్ ॥

(i)-33

“దక్షాధ్వరమునఁ గోపముచే సతీదేవి యెప్పుడు దేహమువదలెనో, యదిమొదలు పరమేశ్వరుఁడు విషయాభిలాష విడిచి యితరస్త్రీయందు వాంఛ లేకయుండె” నని తెలిపెను. మఱియు మేనకాహిమవంతులు శక్త్యారాధనఁ జేసి “సతీదేవి తను కామ కూతురై జన్మింపక బరమ భక్తియుక్తినారాధించినం, గరుణించి నిజ దేహవిదాహకరంబైన కోపా నలంబునకుం, బరమేశ్వరునియోగానలంబునకు శిశిరోపచారంబు సేయఁ దలచినదియుఁ బోలె హిమవంతంబునకుం జనుడెంచి దాక్షాయణి వ్రత్యక్షంబై వారి కోరినవరంబు దయచేసి, పరముదేహారంబు మెయి మెయి గయికోనందలంచి, పరమపవిత్రంబైన మేనకాదేవి గర్భంబునం దవతరించె.” (iii)-23) అని సన్నెచోడుఁడు రచించినాఁడు. ఇట్లే కాలిదాసు తన సంస్కృతకుమారసంభవమున,

శ్లో॥ అథావమానేన పితృః ప్రముక్తా దక్షస్యకన్యా భవపూర్వపత్నీ
సతీ సతీ యోగవిస్మయ దేహా యం జన్మనే శైలవధూం ప్రపేదే॥
(i)-21

“తనతండ్రియగు దక్షుఁడు పరమేశ్వరుని నిందించుట కోర్వనిదై యోగ ముచే విడిచినశరీరముగల సతీదేవి మైనాకుని పుట్టుకయనంతరమున నామేనకను బొందె” నని తెలిపెను. కానఁ బార్వతి పూర్వావతార మగు సతీదేవిత్రమును, దక్షాధ్వరధ్వంసము మొదలగునవి తెలు పుట స్పష్టతకొఱ కవసర మనిపించును. ఆయవకాశమునుగ్రహించి గజాననవృత్తాంతమునుగూర్చి కవి చమత్కరించినాఁడు. ఇందుచే దక్షాధ్వరధ్వంసవృత్తాంతము కథ కై క్యమును గూర్చుచుఁ బుష్పిని, పూర్ణత్వ మును గల్గించుచున్న దనియే చెప్పవలయును. కాలిదా సాభాగమును వర్ణింపనంతమాత్రమున నది యనవసరమై వస్త్రైక్యమును పాడుచేసిన దని యేల యనవలె.

ఈకావ్యమందలి దీర్ఘవర్ణనలు వస్త్రైక్యమునకు భంగము గల్గించినవని వాదించుచో, మను వసుచరిత్రాదిప్రబంధములందువలె దీని

యందు నున్నదని చెప్పవలె గాని విశేషము లేదు. కాన ప్రబంధ దృష్టితోఁ జూచినచో దీర్ఘవర్ణనలు వస్త్రైక్యమునకు భంగము లని చెప్పరాదు. పార్వతీపరమేశ్వరులకు సంబంధింపని యితరకథలు, ఆము క్తమాల్యద యందువలె, నిందుఁ గాన గావు.

(5) “అనాచిత్యాదృతే నాన్యదస భంగస్య కారణ” మ్మని యాలంకారికులు చెప్పినారు. కాని యీకాలమున నభిరుచులు మాఱుచుండుటచేతను, “లోకోభిన్నరుచిః” యగుటచేత, నొకరి కుచితముగఁ గనఁబడుచున్నవిషయము మఱియొకరి కనుచితముగాఁ దోచుచున్నది. అట్లే యొకరి కనాచిత్యముగా నున్నది మఱియొకరి కాచిత్యముతోఁ గూడియున్నట్లు కనుపించును. దీనికి వారి వారి చిత్తసంస్కారమే ముఖ్య కారణ మని గ్రహింపవలయును. “మనువునిశ్చయమునకు వెళ్లివచ్చిన సప్తఋషులు పెండ్లికూతురు చాల అందకత్తై యని శివునితో, జగన్మాతగాఁబోవు నామె యవయవములను వర్ణించిచెప్పట యేమాత్రముచితము గాదు. ఆలాగే శివునిమీఁదికి వెళ్లు మన్మథుని వారించుటకు రతి చేసిన హితోపదేశముగూడా ఔచిత్యపుమేరను మీఱుచునే యున్న దని శ్రీలక్ష్మీకాంతముగారు వెనుకఁదెలిపిన రేడియోప్రసంగమునఁ జెప్పినారు. కాన నీవిషయమును గొంత పరామర్శితము.

(6) ప్రబంధములు కథ నాలంబనముగాఁజేసికొని, కవికల్పనా శక్తిని ప్రదర్శించుటకు వినియోగింపఁబడినవి. కాన ప్రబంధకవులు స్త్రీల యవయవము లనేకవిధములఁ జమత్కారముగ వర్ణింతురు. కావ్యమందలి నాయికానాయకులు దేవతలైనను మానవులుగఁ బ్రతిపాదించఁబడి, మానవు లాకావ్యమును జదివి యానందించునట్లు, మానవ భావములే శారి కారోపింపఁబడును. కాన దేవతలు, నవతారపురుషులు, జగన్మాతలు, జగత్కర్తలును మానవాతీత భావములతోఁ జిత్రింపఁబడరు. అందుచేతనే మానవేతరుడైన హిమవత్పర్వతము, మేనకను

వివాహమాడుట, మఱియొకపర్వతమును గనుట, మఱియొకమాటు పార్వతినిగనుట మొదలగువిషయములు కథయందున్నను, వారందఱికిని మానవభావములనే కల్పించి, వారిని మానవులుగానే కవులు చిత్రించిరి. ఎందులకనగా నీకావ్యములు మానవులకొఱకు రచింపఁబడినవి కాని, మానవేతరులకుఁ గాదు కదా! కాన మానవభావములే వారి కారోపింపఁబడును. మధ్యమధ్యమాత్రము కథాసరళినిబట్టి వారు మానవేతరులుగాఁ దెల్పఁబడుదురు. ఇట్లు మిశ్రమముగాఁ గూడ కథాపాత్రలు చిత్రింపఁబడుదురు. ఇట్టిచోఁ బార్వతి జగన్మాత గాన నామెను నఖిఖివర్వంతము శివునిసన్నిధిని వర్ణించుట యనౌచిత్యమని వాదించుటలో సర్థమేమిటి? జగన్మాత కాకపోయినను వరునిసమక్షమున పడువునుగూర్చి ప్రత్యవయవమును పచ్చిగా వర్ణించిచెప్పట యుచితమేనా! పోనీ జగన్మాతప్రత్యవయవమును పాతకులకైనను పచ్చిగా వర్ణించి కవి చెప్పట యుచితమేనా? అట్లు కాళిదాసే వర్ణించెనుకదా! కవికులగురువగు కాళిదాసే యట్లనుచితముగ వర్ణించుటలోఁగల పరమార్థమేమి? తన వర్ణనాచమత్కారశక్తిని ప్రదర్శించుటయే కదా. కాన నన్నెచోడునివర్ణనలఁగూడ నాయర్థముననేగ్రహింపవలెఁ గాని, యనౌచిత్యమని వాదింపరాదు. ఈశ్వరుఁడు పార్వతిని పరీక్షాసందర్భమున, పటురూపముతోఁ జూచియేవచ్చెను కదా. అట్టివానికి ఋషులు తెలుపనేల? అనవసరము కదా. ఇట్లు వాదించుచో సమాధానమే యుండదు. శ్రీరామచంద్రుఁడు భగవదవతారపురుషుడై సీతావియోగమున సామాన్యమానవునకంటె హీనముగా విలపింపనేల? అమెను దెచ్చుటకై కప్పినైవ్యమేల? మొదలైన శంక లిట్టివే. ఇందు చేతనే ప్రబంధమును ప్రబంధదృష్టితోఁ జూచి పరీక్షింపవలె నని పైని దెలిపితిని.

(బి) ఇఁక శివునిపైఁ బోఁజూచు మన్మథుని నివారించుచు రతి పల్కినమాటలుగూడ నుచితముగ లేవనుట. అధర్మము సేయఁబోయి

యాత్మనాశనముఁ దెచ్చికొనఁబోవు భర్త కనేకవిధముల నయమునను,
 భయమునను నీతి చెప్పి, తత్కార్యమునుండి మఱలింపఁజూచుట భార్య
 కుచితధర్మము. ఇట్లు రావణాదులకు మండ్వోదర్యాదులు ధర్మ ముపదే
 శించినట్లు పురాణములందుఁ గలదు. అట్లే తపముచేయుచున్న శివుని
 పైఁ బోవనున్న మన్మథునికి భయభక్తులు చెప్పి, మఱలింపఁ బ్రయత్నిం
 చినది. ఇం చెచితి మేర నెట్లుదాఁటినదో తెలియరాదు. ఆమె భర్తను
 దూషింపలేదు. ఆతని యథార్థశక్తిసామర్థ్యములు తెలియ నతనిశక్తిని
 శివునిశక్తితోఁ బోల్చి చెప్పినది. మొట్టమొదటఁ బరమేశ్వరునిపై భక్తి
 భావముతో మఱలింపఁజూచినది. ఇట్లాతని ప్రేరేపించిన దేవేంద్రుని
 కృతఘ్నుతను, కపటమును దూలనాడినది. మన్మథునిపై నసూయతో
 నిందుఁ డాతని మరణోపాయమును వెదకెనా యని యాశంకించినది.
 శంకరునిఁ బూర్వము దిరస్కరించిన బ్రహ్మ విష్ణు యముల గతి నుదా
 హరించి చూపినది. ఎంతచెప్పినను లాభము లేకపోయినది. ఈసన్ని
 వేశము చక్కని సంభాషణరూపమునఁ దేటతెలుగు మాటలతో
 నిరలంకారముగ, స్వభావోక్తితో నారోహణక్రమమునఁ గూర్పఁబడి
 నది. ఇట్టిదాని నొచితిమేర దాఁటిపోయిన దని శ్రీ లక్ష్మీకాంతముగారు
 విమర్శించుట న్యాయముకాదు. వలయువా రాభాగమును కుమార
 సంభవమున, ఆ IV, 61-81 పద్యములను మఱియొకమాటు పరిశీ
 లింతురుగాక- ఈసన్నివేశము కాళిదాసకుమారసంభవమునందు లేదు.
 అందు,

శ్లో॥ తథేతి శేషా మివ భర్తరాజ్ఞా,

మాదాయ మూర్ధ్నా మదనః ప్రతస్థే

విరావతాస్ఫలన కర్కశేన

హస్తేన పస్పర్య తదంగ మింద్రః॥

శ్లో॥ స మాధవేనాభిమతేన సఖ్యా
రత్యాచ సాశంక మనుప్రయూతః
అంగవ్యయప్రార్థిత కార్యసిద్ధిః
స్థాణ్యాశ్రమం హైమవతం జగామ॥

ఇంద్రునియూజ్ఞ శిరసానహించి మన్మథుడు రతీవసంతలతో శివుని
తపోవనమున కేగివట్లు కాళిదాసు రచింపఁగ, నన్నెచోడుడు దేవేంద్రునియూసతిఁ గైకొని మన్మథుఁ డింటికి బయలుదేతె ననియు, నింతలో
రతి తనయింటిలో దుశ్శకునములు గాంచి దిగులుచేంది, భర్తకై
నిరీక్షించుచుండఁగా, నాతఁడు వచ్చె ననియు, దగ్గాత వారిరువురకు
సంభాషణము జరిగెననియు వర్ణించినాఁడు. ఇందు నన్నెచోడుడు
చేసిన మార్పు సంభాష్యము గాదని యెవ్వ రనలేదుగదా. ఇది చోడ
కవి కథను ప్రపంచించినవిధానము. తన క్షేమమును, దన భర్తశ్రేయ
స్సును గోరి రతి సహేతువుగ వాదించుచు, మన్మథుని శక్తికిని శివుని
శక్తికిఁ గల తారతమ్యమును జూపి, “అతనికి నీకు హస్తమశకాంత
మెమ్మెయి నెన్నిచూచినా” IV, 72, “కొని బాలురైనను దిని పిప్పి
యుమిసెడు చెఱకు విల్లని నమ్మి చేతఁ బట్టి” 75, అని పల్కుటలో
నా యనాచిత్య మున్న దనుభ్రాంతి? ఇది సత్యముమాత్రమే కాక,
భర్తను రక్షించుకొనఁదలచిన యామె ధర్మముగూడ “హితం మనో
హరిచ దుర్లభం వచః” అని యెంచి హితమును బోధించినది. కాన
నిం దనాచిత్య మెంతయు గోచరింపదు. కోరాడ రామకృష్ణయ్యగారు
కుమారసంభవపీఠికలో (చూ. పుట XLIII) నిట్లు వ్రాసిరి. “రతిమన్మథ
సంవాదము. ఈశ్వరునిపై నెత్తఁదలచిన యాతని కామె హితవు
చెప్పఁబూనుట, తుద కది ‘యాడుబసిపని’గాఁ దలంపఁబడుట—వీరి
వాదమునఁ గవి చూపిన జాణలేనము ప్రశంసనీయము. ఈసంఘటన
మును సామాన్యదేశీయకుటుంబములలో నాలుమగలకు జరుగుసంభా
షణవలె నడిపినాఁడు కవి.

(6) నన్నెచోడుని భాషనుగూర్చి శ్రీ లక్ష్మీకాంతముగారు పైనఁదెల్పిన రేడియోప్రసంగమున నిట్లు చెప్పిరి. “సంస్కృతభాషలోఁ గాళిదాసుకైలి యెంతప్రసన్నముగా నుండునో, తెలుగుభాషలో నీ కుమారసంభవ మంతప్రసన్నము గాదు. ఈతని భాష యిప్పటికి చాల పాతకాలపుభాష అయినది కనుక మనకు అప్రసన్నముగా కన బడవచ్చునని కొంత సమాధానము చెప్పికొందము. అయినను ఈతని భాషలో ఆనాటికే ప్రాతవడ్డమాట లెక్కువగా నున్నవని తండ్రివ తండములుగా నుదాహరణములు చూపవచ్చు. ఇంతకంటె డెబ్బది యెనుబదిసంవత్సరాలు పూర్వముకదా నన్నయకవిత్వములో నుండెడి ప్రసన్నత యీతని కవిత్వములో లేకపోవుటకు గారణమేమిటి? ప్రాత వడ్డమాటలు వాడుట, తిక్కన నిర్వచనోత్తరరామాయణపీఠికలో ‘పలుకులపొందు లేక రసభంగము నేయుచు ప్రాతవడ్డమాటల తమ నేర్పుచూపి’ అని చేసిన యీసడింపు నన్నెచోడుని, పాల్కురికి సోమ నాథుని గురించి చేసినదే. ఆనాడేమిటి, ఈనాడేమిటి మారుమూల పదములతో, ప్రాతవడ్డమాటలతో చెప్ప కవిత్వము లన్ని యిట్టినిందకే పాల్పడును. కావ్యములోని గ్రామ్యతాదోషాలలో ప్రాతవడ్డ శబ్దాల ప్రయోగ మొకటని పాశ్చాత్యవిమర్శకు లనెదరు. దీనినే మన అలంకారశాస్త్రములు అప్రసిద్ధపదప్రయోగ మనుపేరుతో కావ్యదోషాలలో పరిగణింతురు. కాని “కుమారసంభవమున నేపద్యముచూచి నను మిక్కిలి స్వతంత్రమును, రమణీయమునైన భావము లుండుట, ఆభావము అపేలవము, మధురమునైనపదములలో వ్యక్తమగుట, ఆపదములలో నెక్కువపాలు జానుతెనుగనిపించుకొను దేశ్యపద జాలమే యగుట స్పష్టమగుచుండును.” శ్రీ లక్ష్మీకాంతముగారి పై రెండభిప్రాయములలోఁగూడఁ బరస్పరవైరుధ్యము గనుపించుటలేదా? ఆంధ్రసర్వస్వములో నీతని భాషను గూర్చినమెప్పు ద్యోతక మగు

చుండ, వారు రేడియోప్రసంగమున గర్హించినట్లు తోచుచున్నది. “పలుకులపొందు లేక” యని తిక్కనచేసిన యీసడింపు నన్నెచోడ, పాల్కురికి సోమనాథులనుగూర్చియే యని వీ రెల్లు నిర్ధారణ చేయఁ గల్గిరో తెలియరాదు. పాల్కురికి సోమనాథుఁడు తిక్కన తర్వాత వాఁడుగదా. పాల్కురికి సోమనాథుని కాలమునుగూర్చి డా. చిలు కూరి నారాయణరావు, శ్రీ మల్లంపల్లి సోమశేఖరశర్మ, డా. నేల టూరి వేంకటరమణయ్య, వేటూరి ప్రభాకరశాస్త్రి మొదలైన పండితు లందఱు ఇందులూరి అన్నయమంత్రియొక్క శాసనాదులనుబట్టి ద్వితీయ ప్రతాపరుద్రుని కాలమువాఁడనియు, సంతకేనాఁడో పూర్వమే తిక్కన యుండెననియు నిర్ణయించిరి. పోనీ, తిక్కనకుఁ బూర్వజే యని వాద మున కొప్పకొనినను దాత్కాలికముగ, జనసామాన్యమునకుఁ దేలి కగాఁ దెలియుటకై జాను తెలుఁగులో వ్రాసితి నని సోమనాథుఁడు చెప్పకొనినప్పు డాభాష ప్రాతవడ్డమాటలతో నేలయుండును? ఆకాల మున జనసామాన్యమున వ్యవహారములో నుండకపోయిన నాపదము లాకాలమువారి కెల్లుతెలియును? కాన నాభాష ప్రాతవడ్డది కాద నియు, నాకాలమున వ్యవహారములో నున్నదే యనియు నమ్మ వచ్చును. అట్లే రసజ్ఞుఁడును, మహాశివయు నైన నన్నెచోడునిభాష గూడ. మఱియు శ్రీ లక్ష్మీకాంతముగా రిల్లు పలికిరి-

“ఈతనిభాషలో నాటికే ప్రాతవడ్డమాట లెక్కువగా నున్న వని తండ్రి పతండ్లములుగా నుదాహరణలు చూపవచ్చు.” అని. కాని యొక్కయుదాహరణమునుగూడ వా రీయలేదు. మఱియు నీతని భాషలో నాకాలమునాటికే ప్రాతవడ్డమాట లెక్కువగా నున్నవని వీరు నిర్ణయింపఁగల్గుటకు ముఖ్యకారణ మతనికంటఁ బూర్వుడగు నన్నయకవిత్వములోఁ బ్రసన్నత యుండుటయేనట. మొట్టమొదట నన్నెచోడునికవిత్వమునఁ బ్రసన్నత లేదని భావించుట సమంజసముగ

లేదు. శ్రీ లక్ష్మీకాంతముగారు ఆంధ్రసర్వస్వమునఁ దెల్పిన “అభావము అపేలవము, మధురమునైన పదములతో వ్యక్తమగుట, అపదములతో నెక్కువపాలు జానుతెనుగనుపించుకొని దేశ్యపదజాలమే యగుట స్పష్టమగుచుండును” అను వాక్యములే నన్నెచోడుని కవిత్వము ప్రసన్నమైనదని తెల్పుచున్నది. మఱియు నన్నెచోడునికవిత్వములో, నన్నయకవిత్వమునఁ గలప్రసన్నత లేకపోవుటకుఁ బ్రాతవడ్డమాటల ప్రయోగించుటయే హేతువని భావించుట యెంతమాత్రము సమంజసము కాదు. ఎందుకన నన్నయభట్టుకవిత్వమునంజే యిప్పటికి ప్రాతవడ్డపదములు విశేషముగ నున్ననుగూడఁ బ్రసన్నతఁ గోల్పోలేదు. నన్నయభారతములోని ప్రాతవడ్డమాటలకు కోరాడ రామకృష్ణయ్యగారు భారతి, (సర్వజిత్తు-పుష్పము; సర్వధారి-అపాఢము) సంచికలలో వ్రాసిన ‘నన్నయ తెలుఁగు’ అనువ్యాసములను చూచుడు. ఉదా:- ‘అగ్నులను విహరింపనిమ్ము’ మొదలగునవి. కాన నన్నయనన్నెచోడుల భాషావైవిధ్యము ప్రాతవడ్డమాటలను ప్రయోగించుటలో లేదనుట స్పష్టము. మఱియు నన్నయకవిత్వములోఁగల ప్రసన్నత తిక్కనకవిత్వములోఁగూడ లేదని సుప్రసిద్ధాంధ్రపండితు లందఱు నేకగ్రీవముగా నంగీకరించిరి. దీనికిఁ గారణముగూడఁ దిక్కనకవిత్వములోఁగల ప్రాతవడ్డమాటలేనా? కాన నన్నయనన్నెచోడుల రచనలలోఁగల భేదము వారి భాషాప్రయోగవిధానమున నున్నది. ఈవిషయమునుగూర్చి తెలిసికొనఁగోరువారు మద్రాసువిశ్వకళాపరిషత్తు ప్రచురించిన నన్నెచోడుకుమారసంభవవీతికలో శ్రీ కోరాడ రామకృష్ణయ్యగారి రచనమును తిలకించునది. నన్నయభాషాప్రయోగవిధానము మార్గపథతిగాఁ బరిగణింపఁబడి, లక్షణకర్తలచేఁ బ్రామాణికముగ గ్రహింపఁబడుటచే మన కది సుపరిచితమై వీనులకు ప్రసన్నముగఁ గనఁబడుచున్నది. నన్నెచోడుని భాషాప్రయోగవైఖరి దేశీపద్ధతికిఁ జేరి కొంత విప్లవమార్గము

నకుఁ జెందినను నాకాలపు జనసామాన్యభాషాప్రయోగపద్ధతిని ప్రతి
 పాదించును. ప్రస్తుతకాలముననున్న గ్రాంథిక-వ్యావహారికభాషావాద
 ములవలె నానాఁడు, సన్నయపద్ధతి గ్రాంథికభాషాసంప్రదాయమునకుఁ
 జెందఁగా, నన్నెచోడునిరీతి వ్యావహారికసంప్రదాయమునకుఁ జెందినది.
 గ్రాంథికభాషారూపములు గ్రాంథికభాషావాదులకు ప్రసన్నతతో ధ్వనిం
 పఁగ, వ్యావహారికభాషావాదుల కవికృతకములుగ వినిపించును. అట్లే
 వ్యావహారికభాషారూపములు వ్యావహారికభాషావాదులకు జీవకళతో
 గోచరింపఁగ, నవే గ్రాంథికభాషావాదులకు శ్రవణకంటకములుగాఁ
 దోచును. ఇవి పరిచయభిమానములవలన నేర్పడినవి. ఇఁకఁ దిక్కనను
 గూర్చి యాంధ్రసర్వస్వములో శ్రీ లక్ష్మీకాంతముగారు ఇట్లు వ్రాసిరి.
 “అసలు భారతరచనాధికార యాంధ్రకవులలో దిక్కనకువలె నింకొ
 కనికి గలదనుట సందేహార్హమము” అని, మఱియు “అదిప్రభుప్రయ
 త్నము గనుక ఆయన (సన్నయ) చేతిలో తత్సమశబ్దజాలమువలె
 శుద్ధాంధ్రము వృద్ధి నొందలేదు. అచ్చ తెలుగున కావ్రతిష్ఠ సంపాదించిన
 వాడు తిక్కన.....ఈభాషసంతయు నాయన సృష్టించుకొన్నదే.
 ఆసృష్టిలో ఆనాటి వాడుకపదములు చాలవర కాయనకు బీజములుగా
 నక్కరకు వచ్చియుండును. ఆపదములకే క్రొత్తప్రాణము పోసి భారత
 మున సుప్రతిష్ఠితము చేసెను.” ఈవాక్యములే యథార్థమగుచో, సన్న
 యతిక్కనల మధ్యనున్న నన్నెచోడుని భాషనుగూర్చి పెనుక నుదా
 హరింపఁబడిన శ్రీ లక్ష్మీకాంతముగారి వాక్యములగు “ఆభావము అపేల
 వము, మధురమునైన పదములలో వ్యక్తమగుట, ఆ పదములలో
 నెక్కువపాలు జానులెను గనిపించుకొను దేశ్యపదజాలమే యగుట
 స్పష్టమగుచుండును.” అని వ్రాయుటలో నొచిత్య మేమి? దేనిదారి
 దానిదేనా? పూర్వాపరసంబంధ మక్కఱలేదుకాఁబోలు. ఇందుచేతనే
 ‘నన్నెచోడుఁ డుపచారపూర్వకముగఁ గొనియాడఁదగిన కవీశ్వరుఁడు’

గను, సీతనికావ్యము రెండువిరుద్ధాంశములకు సంగమస్థానముగను
గోచరించినవి, శ్రీ లక్ష్మీకాంతముకారు తిక్కనమీదఁ జూపిన యాదా
ర్యము సన్నయన న్నెచోడాదులమీదఁ గనుపఱచినచో నాంధ్రవాణి
కృతజ్ఞతల నందుకొనెడివాఁడే.

తర్వాత శ్రీ లక్ష్మీకాంతముగారు ప్రాచీన నవీన కవిత్వలక్షణ
ములను వివరించుచు, రేణియోప్రసారమున నిట్లు చెప్పిరి.

“ప్రాచీన నవీనత లనేవి కాలమునుబట్టిమాత్రమే యేర్పడేవి
కావు. ఆయాకవుల రచనాపద్ధతులనుబట్టికూడా ఏర్పడుతూ వుంటాయి.
ప్రాచీనకవిత్వానికి-నాథుత్వము, సహజసౌందర్యము, అలంకారాల్ప
త్వము, బహువర్ణనా రాహిత్యము, కథాప్రాధాన్యము-ముఖ్యలక్షణాలు.
నవీనకవిత్వానికి-శబ్దజటిలత, అర్థచమత్కారము, సర్లనా బాహుళ్యము,
అలంకారభూయిష్టత-ముఖ్యలక్షణాలు.”

“ఈవిభాగమునే యింగ్లీషులో ‘క్లాసిసిజం అండ్ రొమాంటి
సిజం’ అంటారు. ఈఅర్థములో మన ప్రాచీననవీనకవులను ‘ఆర్నకవులు-
లౌకికకవులు’ అని అనవచ్చు. ఆర్నకవు లనగా కేవలము ఋషికవులనే
కాదు-ఆ సంప్రదాయానుసారము పురాణేతిహాసములను, కావ్యములను
వ్రాసిన కవులందరు ఆర్నకవులే. మమారసంభవకథగల ప్రాచీనశివపురా
ణాన్ని చూస్తే ఆరచన ఆర్నమనీ, దానితో పోల్చినపుడు కాళిదాసు
రచన పైన చెప్పిన (ప్రాచీన నవీన కవిత్వ) లక్షణాలనుబట్టి లౌకికమేనని
స్పష్టమౌతుంది. ఆ కాళిదాసుతో నన్నెచోడుని పోల్చిచూస్తే, యీ
తెనుగుకవిత్వము లౌకికము. ఆ కాళిదాసుకవిత్వము ఆర్నము అని
పిస్తుంది. అనగా- లౌకికము అనదగిన నవీనకవిత్వానికి యిందాక
చెప్పిన లక్షణాలు కాళిదాసుగ్రంథంలోకంటె నన్నెచోడునిగ్రంథములో
చాలా యెక్కువగా ఉంటాయన్నమాట.” పైన వివరింపబడిన

ప్రాచీన నవీన కవిత్వలక్షణములు పురాణ ప్రబంధ కవిత్వలక్షణములే కాని యితరములుకావని యందఱు గ్రహింపఁగలరు. ఇట్టిచో వారికి ఆర్షకపు లని- తాకికకపు లని గంభీరనామముల నొసఁగుటలోఁ బ్రయోజన మేమి? పురాణకపులు- ప్రబంధకపులు, అను ప్రసిద్ధములైన పదములు పరిచితము లగుటచే జనులకు సులభబోధక మగునుకదా.

ఇక శ్రీ లక్ష్మీకాంతముగారి వ్యాఖ్యానముప్రకారము, ఆర్షకవిత్వము- తాకికకవిత్వము- అనునవి ప్రతికాలమునకుఁ దారుమూరై, వెనుకముందులకు నర్దుకోవలసియే యుండును. అట్టి నిలకడలేని యర్థముతో నాపదములను ప్రసిద్ధార్థములనుండి తొలఁగించి వాడుటనలని ప్రయోజనము కాని, యశాచిత్త్యము గాని, యవసరము గాని కనఁబడదు. ప్రాచీననవీనకవిత్వములే “క్లాసిజం అండ్ రొమాంటిసిజం” అని అంటారట. సంస్కృతవాఙ్మయమునకు నాంధ్రవాఙ్మయమునకు నన్నిహితసంబంధముండుటచే నందలి పారిభాషికపదము లిందు సమన్వయింపవచ్చును. కాని పాశ్చాత్యవాఙ్మయసంప్రదాయములకు నాంధ్రసారస్వతసంప్రదాయములకు భేద ముండుటచే నందలి పారిభాషికపదముల నిందు సమన్వయింపఁజూచినచోఁ గొంత తికమక జరుగును. ‘క్లాసిజం-రొమాంటిసిజం’ అను పదములు పాశ్చాత్యభాషలందే కొంత యస్పష్టముగ నుపయోగింపఁబడుచుండె నని ‘వార్టర్ పేటర్’ మొదలైనవారు తెలుపుచున్నారు. “The words ‘classical and romantic,’ although, like many other critical expressions, sometimes abused by those who have understood them too vaguely or too absolutely. Yet define two real tendencies in history of art and literature”- Romanticism by Walter Pater. ఇందుచే నీపదములకు సరియైనయర్థ మేదో విచారించి, యవి యాంధ్ర ప్రాచీన నవీన కవిత్వముల కన్వయింపఁదగునేమో పరిశీలింతుము. ఈరెండు సాంకేతికపదములను వార్టర్ పేటర్ యిట్లు వివ

రించినాడు. "Classicism, means the reign of what is pedantic, conventional and narrowly academical in art. It is the characteristic of certain epochs, not given to the exercise of original imagination, but rather to the working out of refinements of manner on some authorised matter." ఇక రొమాంటిక్ కవిత్వలక్షణము సతడే యిట్లు తెల్పినాడు. "It is the addition of strangeness to beauty, that constitutes the romantic character in art." It is the addition of curiosity to this desire of beauty, that constitutes the romantic temper." పై వివరణమునుబట్టి సాంకేతికమును సంప్రదాయానుగుణము నైన కవిత్వము క్లాసిక మనియు, దద్భిన్నముగ సపూర్వమును, కుతూహలప్రేరకము నైన కవిత్వము రొమాంటిసిజ మనియుఁ దేలుచున్నది. దీనిఁ బ్రాచీనకవిత్వము- పురాణకవిత్వము క్లాసిక లోకవిత్వము కావచ్చును కాని, శ్రీ లక్ష్మీకాంతముగారు తెల్పిన 'వర్ణనా బాహుళ్యము, అలంకారిభూయిష్ఠత, శబ్దజటిలత ముఖ్యలక్షణాలుగాఁ గల తాకిక- లేదా నవీనకవిత్వమునందు సాంకేతికత్వము ప్రాచీనార్వకవిత్వమందుకంటె సధికముగా నుండుటచే నది 'రొమాంటిక్ కవిత్వ' మని యెట్లు చెప్పఁదగుచో తెలియరాదు. ఈ నవీన తాకికప్రబంధ కవిత్వమున సపూర్వత కాని, కుతూహలప్రేరకత్వము గాని లేదనియు, నొకప్రబంధమును జదివినచో నితరప్రబంధముల వేనిని జదువనక్కఱ లేదను సప్రప్రథ కదా కలదు. అట్టి కవిత్వమునకు "రొమాంటిక్" కవిత్వ మనుట యుచితమా? 'క్లాసికల్', రొమాంటిక్' కవిత్వములకుఁ దెలుఁగున 'మార్గ-దేశి' కవిత్వము లను మన వ్యవహారములోనున్న పదములను వాడుటయే యెక్కువసమంజసముగాను, సన్నిహితముగా నుండు నేమో విచారింపఁదగినది. 'మార్గ' యనఁగాఁ బ్రాచీనమార్గానుసరణమైన సాంకేతికపూర్వసంప్రదాయానుగుణమైన కవిత యనియు,

‘దేశి’ యనగా వివిధ దేశములందు జనుల వివిధాభిరుచుల సనుసరించి హృదయరంజకముగా రచింపబడిన కవిత యని యర్థ మగును. ఈ పదములను సన్నె చోడ పాల్కురికి సోమనాథులు కవితాపరమునను, సంగీతశాస్త్రజ్ఞులు సంగీతపరముగను వాడిరి. ఉన్న దున్నట్లు, అన్యూ నాతిరిక్తముగఁ జూచిచెప్పటయే విమర్శ యగునుగాని యితరము కాదు.

“The true critic must be able to see a thing as it really is, and not distorted through a mist of his own idiosyncracies and prepossessions; he must be entirely disinterested and free from bias of individual tastes, education creed, sect, party, class, nation etc.” అని మాత్యూఆర్సాన్లు ఉపదేశము. మరియు విమర్శనల యుపద్రవమునుగూర్చి W. H. Hudson పండితు డీవిధముగ హెచ్చరించినాడు “This danger is the more to be ephasised because it increases with the power of the critic himself. If he is a really great critic- ie., if he is a man of exceptional learning grasp and Vigour of personality- he is likely to impose himself on us. Painfully aware by contrast of his strength and our own short- comings, we yield ourselves to him. He dominates our thought to such an extent that we take his verdict as final Henceforth we look at the book, not with our eyes, but through his We find in it what he has found there and nothing else. What he missed, we miss too. Thus in fact, he stands beteen us and his subject, not as an interpreter, but as an obstacle. Instead of leading us, he blocks the way.”

University of Madras, }
MADRAS-5

శిష్ట రామకృష్ణశాస్త్రి.

శ్రీ వేంకటేశాష్టకము

కె. హెచ్. వి. శర్మ, ఎమ్. ఏ. డి. ఇడి.,

బళ్లారిజిల్లా హాసనపేటతాలూకా హంపినగరమందలి శ్రీ కోదండరామస్వామి యాలయమునొద్ద, శిథిలవైష్ణవాలయద్వారమున కిరుప్రక్కలఁ జెక్కఁబడిన శిలాశాసనములోని భాగ మియ్యది. 1 కోదండఋషిగోత్రుఁడు వైశ్యకులఁజుఁ డగు అప్పిసెట్టికి పౌత్రుఁడును, పాపిసెట్టికిని పాటమ్మకును జనించిన తిరుమలసెట్టి ప్రీతికొఱ కీ వేంకటేశాష్టకము లిఁఖించఁబడినట్లు చెప్పఁబడినది.

దశావతారములలో బుద్ధునియవతారముఁ దప్ప మిగిలిన వన్నియు నిందుఁ జక్కఁగా వర్ణింపఁబడినవి. మొదటిశ్లోకమునందుమాత్రము తిరుమలసెట్టిని రక్షించుటకే శ్రీమహావిష్ణువు లక్ష్మీసమేతముగ వాహనమైన వైనతేయునితోఁగూడ శేషగిరిని వదలి తుంగభద్రాతీరమందలి శ్రీచక్రతీర్థమునకుఁ జనుదెంచివట్లు వర్ణింపఁబడినది. తదుపరి “మత్స్యః కూర్మో వరాహశ్చ నారసింహోఽథ వామనః రామో రామశ్చ రామశ్చ బుద్ధః కల్కిరేవ చ॥”-అనువరుస ననుసరించి పరశురామావతారమువఱకుఁ గల యవతారముల నన్నింటి నొక్కొక్కశ్లోకముననే వర్ణించి యెనిమిదవశ్లోకముతో నష్టకముగా ముగింపఁదలంచి కోదండరామ, బలరామ, కల్కిరూపముల నొక్కశ్లోకముననే పేర్కొని బుద్ధుని విడచిపెట్టెను. ఫలశ్రుతితో నవమశ్లోకము పూర్తిచేసెను.

శాసనమునందు తుదిభాగము పోవుటచేఁ గవినామము దెలిసికొన వీలు లేకపోయినది. లేఖకునకు నక్షరజ్ఞానముఁ దప్ప భాషాజ్ఞానమేమియు లేనట్లగవడును. అష్టక మంతయుఁ దప్పలతడకగా లిఖించెను. దీనికాలము విజయనగరమహారాజైన సదాశివరాయనికాలమున శాలివాహనశక 1478 నశసంవత్సర కార్తిక శుద్ధ ద్వాదశి శుక్రవారము;

సరియగు క్రీ. శ. 1556 అక్టోబరు 15 గురువారము గాని శుక్రవారము కాదు.

ఇది శ్రీ వేంకటేశ్వరకావ్యకలాపమునందుఁ గాని తదితర గ్రంథములయందుఁ గాని ప్రకటింపఁబడియుండనందున, భక్తుల కుపయోగించు ననుకుతూహలముచే నాచేతనైవంతవఱకు నవరించి ప్రకటించుచున్నాను. 2

౧. సంరక్షీతుం తిరుమలాభిధవై శ్యవర్యం
హిత్యా ఘోశ్వరగిరిం సహ వాఢిపుత్ర్యా ।
సాప్తం ఖగాధిపతినాపి చ తుంగభద్రాం
శ్రీ చక్రతీర్థనిలయం భజ వేంకటేశమ్॥
౨. వేదాన్ పరైః ప్రముషితాం శ్చతురో విచేతుం
మాత్స్యం వపు స్సులలితం ప్రతిధారయన్తమ్ ।
అలోడితాంతరపయోనిధివారిపూరం
శ్రీ చక్రతీర్థనిలయం భజ వేంకటేశమ్॥
౩. పాఠోధిమంథనకృతే త్రిదశై రశేషైః
పాఠోనిధౌ నిహితమంథరశై లవర్యమ్ ।
భక్తుణాం పునర్విహితకచ్ఛపరాజవేషం
శ్రీ చక్రతీర్థనిలయం భజ వేంకటేశమ్॥
౪. శౌర్యాతిరేకశకలీకృతవింధ్యశై ల-
దైత్యాధిపస్య హసనాయ మహీం చ మగ్నమ్ ।
ఉద్ధత్తు మాజితవరాహవపుర్విశేషం
శ్రీ చక్రతీర్థనిలయం భజ వేంకటేశమ్॥

2. దీనినిట్లుప్రకటించుటకు అనుమతినొసంగిన శ్రీ డాక్టర్ డి. సి. సర్కార్ గారికి నేనెంతయు కృతజ్ఞుడను.

౫. పితౄ నిజేన చ దుషా పరిషీడ్యమానం
ప్రహ్లాద మేవ పరిరక్షితు మాతృభక్తమ్ ।
స్తంభా ద్వినిగతతనం సరసింహరూపం
శ్రీ చక్రతీర్థనిలయం భజ వేంకటేశమ్॥
౬. ఆక్రమ్య సర్వజగతీం బలిమర్దనాయ
దాతుం పున మఘవతే త్రిదివాధిపత్యమ్ ।
అదాయ వామనతనం జితసర్వలోకం
శ్రీ చక్రతీర్థనిలయం భజ వేంకటేశమ్॥
౭. ఉన్మాగః ఏవ చరతాం పృథివీపతీనా
ముత్పాటనాయ జనితం జమదగ్నివంశే ।
పాపీయసాం పరశునిజితకార్యవీర్యం
శ్రీ చక్రతీర్థనిలయం భజ వేంకటేశమ్॥
౮. రక్షప్రలంబపురయూథకలీ విశేషం
శ్లావతార మఖిలై రభివంద్యమానమ్ ।
కోదండరామహాలభృత్కలి కల్కిరూపం
శ్రీ చక్రతీర్థనిలయం భజ వేంకటేశమ్॥
౯. శ్రీ వేంకటేశాష్టక మిదం ప్రియం మీశ్వరస్య
యో వా పతేల్లిఖితి పృచ్ఛతి భక్తి యుక్తః ।
దారై స్సన్తుతై స్స ఖలు విందతి దీఘా మాయుః
క్షిత్యాం కిల శ్రియ ముపైతి విభూతరోగః॥

ఉదారరాఘవము - సమీక్ష.

శ్రీ కాకరవర్తి కృష్ణకావ్యము.

శ్రీమద్రామాయణేతివృత్తము ప్రబంధరూపమున, గద్యరూపమున, బద్యరూపమున, గేయరూపమునను సమస్తదేశములలో, భూతభవత్కాలముల రచింపఁబడియుండుటకు- రచింపఁబడుచుండుటకు హేతువాకథయందలి సమగ్రమైన- నైతికరూపకమైన- యుత్తమమానవసంసారమున కత్యంతసాన్నిహిత్యముగల విషయమే యని యంగీకరింపక తప్పదు. అనతారదశకమే కాక యేకోనవింశత్యవతారములున్నవే! అవియుఁగాక త్రిమతాచార్యులు- గాంధీ, శాయి- హరనాథుఁడు, రాధాస్వామి మొదలగువా రెందఱెందఱో యాధునికభక్తులచే నవతారపూరుషులుగ నంగీకరింపఁబడి యర్చింపఁబడుచున్నారే! రామావతార మొక్కడే నాటినుండి నేటిదనుక భారతదేశముననేకాక పరదేశములలోఁగూడ శాశ్వతకప్రతిష్ఠ సంపాదించుకొని సుస్థిరస్థితి నందుట కెద్దియో మహత్తరకారణ ముండవలయును గదా!

ఒక గ్రంథముగాని, యొక లేఖగాని, తుద కొక బట్టలపద్దుగాని వ్రాయుటకు ముందుగ శ్రీరామనామము వ్రాయక ప్రారంభింపమే! నాలుగుకొంపలుగూడ లేని పల్లెలలోఁగూడ రామునికోవెల యున్నదే! అనుకంపాకరమగు నొకదృశ్యమును గాంచినపుడుగాని, యొకవార్త నాలకించినపుడుగాని యప్రయత్నముగ, సనైచ్ఛికముగ రామశబ్దము ద్విగుణీకృతమై మన నోటినుండి యుట్టివడునే! కారణ మేమి? రామావతారవైశిష్ట్య మేమి?

రామచరితముతో మానవజీవితమున కనంతమగు ననుబంధమున్నది. దానిలో ననుసరణీయములగు ననంతవిషయము లున్నవి.

త్రైకాలికజనసాధనీయములగు నార్జవ మనుషదమున నాక్రమించి యున్నది. రామభద్రునియందే కాదు- ఆతని వంశమందు- ఆతని సాధ్యులందు- నాతని సోదరులయందు- నాతని పితలందు- బరివార మందు- దుదకు శాత్రువులందుఁగూడ నీతిజ్ఞత, యుదారత తరంగిత ములై యున్నవి.

విశాలవిశ్వమున నెన్నియో యద్భుతగాజన్యచరితము లున్నను వాల్మీకి, కాళిదాస, భాస, మురారి, భవభూతి, భోజ, జయదేవాది గీర్వాణకవులును, నాధునికాంధ్రకవిలోకమును గూడ రామకథానకము గైకొని శక్త్యనుసరణముగఁ గవితావైదగ్యము నేల చూచినారు?

శ్రీరామునికంటె యుత్తమకథానాయకుఁడు కవుల కావ్యరచ నకై వేటొకఁడు లభింపఁడు. రామాయణము సభిగమించిన కావ్య వస్తువు వారికి దుర్లభము. కవిప్రతిభావృత్తుల ననుసరించి వానిరచ నలు శోభించును. ఉత్తమమగు నీతివృత్తము లభించినపు డది కవి యొక్క యసామర్థ్యమును గొంత మరుగుపఱచఁగలదు. ఎంతటి యసమర్థకవిరచనమైనను హరిశ్చంద్రవృత్తము శ్రోతల ప్రేక్షకుల హృదయములఁ గాసంత ద్రవింపఁజేయక మానదు.

శాంతము, నార్జవము, పవిత్రవర్తనమును గల శ్రీ కుందూరి ఈశ్వరదత్తసుకవినిగూడఁ దొంటివారినివలెనే యీ రాఘవచారిత్ర మాకర్షించి యాంధ్రనాటకరూపమున నవతరించుటలో నాశ్చర్య మావంతయును లేదు.

ఉత్తమకవి నిజరచనకుఁ బ్రధానాధారమునఁ జిరంత నీతివృత్తము గైకొనినను, సందర్భానుసారముగ, సరసమగు పద్ధతిలో నై జకాలికాను భూతులఁగూడ నచటచటఁ జిత్రించుట గలదు. నాందీప్రస్తావనలో నటీప్రసంగమున “ప్రపంచముతీరు మీరు చూచుటలేదా, దేశమున

సుభాషితము శశవిషాదప్రాయ మాయెనుగదా. ప్రభువులా గర్వ
దుర్విసేతులు! ప్రజలా యజ్ఞనోపహతులు. కావున వినువారుఁ గను
వారును గగనకుసుమములు. ఇంక మిగులునది నాటకమాడుటకుఁ బడెడి
యగచాటులుమాత్రమే. (పే. 2-5 పం.)

ఇందు “నాటకమాడుట” యను లోకోక్తి చక్కఁగఁ బ్రయో
గింపఁబడినది. నాటకమాడుట యనఁగాఁ బ్రకృతార్థము రూపకప్రద
ర్శనము. అవహేళనోక్తి “కపటప్రవర్తన” మను ధ్వనిని సూచించును.
మఱియు నధునాతనభారతప్రజానాయకులచే నశపథముగ వాగ్దానము
గావింపఁబడిన రామరాజ్యతత్త్వమును బాహిరించుటయే యీ దృశ్య
కావ్యరచనకుఁ బ్రయోజన మని కవి తెల్పినాడు.

రిక్తవాగ్దానములతోఁ, గ్రియాశూన్యులై గంభీరోపన్యాసములఁ
గావించు దేశనాయకమన్యుల నుపలక్షించి యీ సుకవి వాకొనిన
వాక్యరత్నము లొకింత పరికింపుడు. (నాంది 3-4 పేజీలలో) “నటి
భారతీయనాయకులు.....ఎవరితోనో వారిదే” నాటక
ప్రయోగ పోషకపున్యావశ్యకతను గుఱించి శ్రీ దత్తుగా రీవిధముగ
నూతనమనోహరోపమానమును రసికపాఠకుల కందిచ్చినారు. “మాన
వుల మనసులు తామ్రకలశములవంటివి. శుద్ధిచేయని నాడె యవి
మలినము లగుచుండును” అని

కం. ధరిణీసురుఁడు ప్రశాంతుఁడు

... .. పూర్వకవీ

శ్వరవాక్ప్రయోగదత్తుఁడు

కరుణామతి యెవ్వఁ డతఁడె కవి యనఁబరగున్.”

అను నప్పకవి నిర్వచనానుసరణములగు సుగుణము లన్నియుఁ శ్రీమ
దీశ్వరదత్తకవియెడఁ గలవు. భాష ప్రౌఢము, గ్రాంథికము. భావ
ములు పురాతనాధునాతనవిమిశ్రితములు.

ఇక నుదారరాఘవనాకమందలి నాయకనాయకచాత్రముల సమాభాషణములయందలి యశాచితి నావంత యవలోకింతము.

చిత్రకూటాచలకూటమునఁ పర్ణశాలాబహిరంగణవేదిపై సల క్షణమై యున్న రామచంద్రుఁడు పర్ణశాలాంతరమునఁ గుసుమదామ రచనను సవదరించు జానకి నుద్దేశించి “మైథిలీ” యనియు, “వై దేహీ” యనియు, “జానకీ” యనియు సంబోధించి పిలిచెను. కాని “సీతా” యని యాకారించినపుడుగాని యామె ప్రత్యుత్తరింపనేలేదు. హేతు వేమి? సీత యుదారస్వభావాన్వీత యగు నిరాహంభావపరిపూరిత స్వర్ూపిణి. “మిథిలానగరవ్రభుతనయా” యనికాని “విదేహజనకరాజ సుతా” యనికాని “రాజర్షిజనకాత్మజా” యనికాని సంబోధింపఁబడి యమితగౌరవభాజన యగుట యామెకిష్టములేదు. సర్వాధికుఁడగు, ప్రాణపదమగు తనజీవితేశ్వరునికంటె దాను గించిన్నూనముగానుంటయే యామె కంగీకార్యము. “సీతా” యని చనపుగ సప్రేమముగ సంబోధింపఁబడినపుడే తనకు రామునిహృదయమున శాశ్వతసంపూర్ణస్థాన మున్నదని తాదాత్మ్యసంసిద్ధి గల్గినదనియామెయాశయము. “ఇయం సీతా మమసుతా” యని తనవివాహసమయమునఁ దనజనకుఁ డనిన మాటల జ్ఞప్తికిఁ దెచ్చినది. దశరథునిపిలుపుకూడ నుదహరించి పూజ్య పాదులయొడఁటమునఁ దనకుఁగల భక్తిని వెలువరించినది.

సీతారాముల మిథోనురాగభూయిష్టమగు ప్రేమప్రసంగ మెంత హృదయంగమముగ నీకవిప్రంగవుఁడు చిత్రించెనో శీలింపుఁడు.

“సీతా! యీప్రదేశము కంటకశిలాపరివృతము. నీశిరీషసుమచే శలపదములు కందు నని విచారించుచుంటి” నని రామచంద్రుఁ డన “భయము లేదు కాని, ఈకటికిఁకా లార్యపుత్రుని పదకంజములకు సోకి నంతనే తపోవనమందలి నైష్ఠికబ్రహ్మచారులకుఁ బెండ్లికుమార్తెలు

లభింతురేమో" యని సరసముగఁ ప్రత్యుత్తరించుచు సహల్యాశాప నిమోచనగాథను స్మృతికిఁ దెచ్చుచు భర్తృచుహిమను బ్రస్తుతించినది. ఈశ్వరదత్తకవి యేతన్నాత్రమున నాఁగలేదు. "పెండ్లికుమార్తెలు స్వయంభువులు, పుడమిప్పువులు నగుచుండఁగఁ గాలూదుశ్రమ యన వసరము" అని సీతాజననవృత్తాంతము నిగూఢముగఁ మందహాసము గోరగింప రామునిచే బ్రసంగింపజేసినాఁడు. దానిపై వైదేహి "ఏపుణ్య జనకునికో యట్టికన్య లభించి యుండవచ్చు" నని తనజనకుని గొని యాడుచుఁ బలుకులలో భావములలోఁ దనకుఁగల ప్రోడతనముఁ బోహళించినది. కవివరుని రసితకుఁ ప్రాధిమకు నీయుదాహరణము చాలు ననుకొందును.

"సరసఘనసంసర్గ మెప్పుడును వ్యసనదగ్ధశరీరములకు శాంతి సంతోషదాయకము గదా" యనియు, "తీక్ష్ణకరులగు ప్రజాధ్యక్షులు విషమమార్గముల ననుసరించి చరించినఁ బతనము తప్పదు" అనియు లక్ష్మణునిచే శ్లేషోక్తులఁ బలికించి యాతనిరామానుజత్వమునకు వన్నె వెట్టినాఁ డీ ప్రాథరచయిత.

తృతీయాంకమున శ్రీ దత్తకవివరుఁడు రామభద్రుని సోదరులను, మాతృత్రయమును, జానకిని, వసిష్ఠమూనీంద్రుని, జనకుని చిత్రకూటతట మున సంఘటితపఱచి వారివారిస్వభావముల కనుగుణముగ సమా భాషింపఁజేసిన పద్ధతి మనోజ్ఞముగ నున్నది. రాముని వినయవినయ గంభీరవాక్యములును, భరతుని యార్జవభరితాభ్యర్థనపద్ధతియు, లక్ష్మణ శత్రుఘ్నుల వాపదూకతయు, సరుంధతీధవుని యాదేశపావిత్ర్యమును, జనకరాజుని ప్రజ్ఞానబోధప్రకారమును సహజచుగు- సక్రమచుగు- సము చితమగు పద్ధతిలో విరచించి "యగ్గిరామునిగ- దొంగరామునిగ- బలే రామునిగ- (సీనీమాకథలు) జత్రింపక నచ్చముగ దశరథరామునే పాఠకుల మనఃపీఠికపైఁ బ్రతిష్ఠించుచు నాదికవీంద్రుఁడగు వాల్మీకియడుగు

జాడలలోఁ బ్రయాణించి కృతకృత్యుఁడై ధన్యుఁడై నాఁ డీ
యుదారరాఘవనాటకకర్త.

కాలమును, ధనమును వ్యయించి. గ్రంథానుభవమే కాక చిత్ర
కూటాచలప్రాంతవిశేషములతోఁ బ్రత్యక్షానుభూతిగూడ గడించి, తన
రామభక్తి మేళవించి శ్రద్ధాభువై యీ రూపకరచన సల్పిన మా
యీశ్వరదత్త కవీంద్రుని పవిత్రవ్యవసాయమునకు స్వస్తి యగుఁగాక.

ఇట్టి పవిత్రదృశ్యకావ్యమున కాంధ్రప్రముఖులును, వింధ్యప్రదే
శోపరాజ్యపాలకులు నగు శ్రీ మొసలికంటి తిరుమలరావుగారు కృతి
పతు లగుట యభినందనీయము.

అభిలాష యున్నను వ్యాసబాహుశృభీతిచే నింతటితో నీ వ్యాస
రచనకు నేనును స్వస్తి చెప్పుదును. కవీంద్రుని యిష్టదేవుడగు
శ్రీరాఘవుడే యాతని కాయురారోగ్యభాగ్యములఁ బ్రసాదించి యితో
ధికసుందరము లగు నాత్మీయకథాఘట్టముల రూపకరూపకముగ రచిం
పఁజేసికొనుఁగాక.

ఓం శాంతి శాంతి శాంతిః.



క. తా నరసి సహస్రంబున

నూనంబుగ నిడిసి యీ మహోత్సవములలోఁ

గానంగఁ బోల దొక్కటి

యానలినము లేనికతము నారసి కందున్

క. పట్టిన పనికేన్ భంగము

పుట్టినయెడఁ దెలివికలిగి బుధుడగు పురుషుం

డెట్టాఁగా కొదనడపండంగ

నెట్టన

అ॥వె॥ అనుచు నమ్ముకుందుఁ డాసంకజము మార్గ

మరసి యరసి మానసాంబుజమున

నుఱక యెలమిశోడ నొక భంగి యలవడఁ

గాంచి యిట్టులనియెఁ గ్రమ్మఱంగ

క. ఎఱుగంబడియెను గర్జము

కఱకంతుఁడు నాదునిష్ఠ గానఁ దలఁచి తా

మఱుపఱచినవాఁ డబ్బము

పెఱయుక్తులు వలవ దింకఁ బెక్కులు దడవన్

క. ననుమోసపుచ్చ నీగతిఁ

దనకు వశమె బాలచంద్రధరుఁ డొక్కట యీ

యనుమానమేల మాన

మున నిలిపెం దీనికేమి మునుమిడి నేనున్

క. కమలము మాఱుగ లోచన

కమలంబును

త్కి-మలములను (నీ) శ్వ (య) పద

కమలములు మదీయభావ కమలంబలరన్

క. అని తలచి యాక్షణము తన

కొనగోరు తిరంబుగాఁగఁ గుడివంక విశో

చనమునఁ గ్రేవంబాఁగఁగఁ

జొనిపి వెసన్ బెల్లగించె నుస్థిర భంగిన్

క. అరుదుగ భృతిభూమికుడుగు

పురుషుడు మనువీక్షణమునఁ బొందించిన యా

కరిణికపుచ్చిన కరణిని

హరి పుచ్చెం గన్నునురు — — మార్గమునన్

ఆ॥ నౌ అస్పృశమునుండు హస్తతలమునం

దరురక్త సిక్త హరమగుచు

నలరె నతనినయన మాత్మరుజ్మగ్నష

ట్టదముగలుగు కోకనద మనంగ

న. ఇట్లు తాత్పర్య పాటవంబున నిజచక్షు రుత్పాటవంబు నలిపి యనంత
రంబ

శ్లోగీ॥ సర్వసత్త్వావలంబన సదయలీల

నూని ననజార్థముగ మామకీననేత్ర

వనజ మవధరింపుము నాదు న్రతిమునిండ

నలనరింపుము దేవ ! శుభానుభావ !

మ. అని తత్పాద సమీపదేశమున నాహ్లాదంబునంబెట్టి లో

చన మంతన్ జడివట్టె పుష్పమయ భాస్వద్వర్ష మాపద్మనా

భుని షూదన్ మకరంద శోభ విచలత్పుష్పంధయ వ్రాతశో

భన ర్ముంకారనినాద సంఘటిత శుంభదగ్రనోద్గ్రమె

క. ఆలోచన హరుడును గరు

ణాలోలనిరూఢి వచ్చె నచ్చోటికి నా

త్యాలోకన పర్యుత్సుకు

నాలోక గురున్ ముకుందు ననుకంపింపన్

మ. కనియెన్ శ్రీవతియంత ముందట జటాకాంతార గంగానదీ
జనితాభంగతరంగఘట్టనవిధా జాగ్రత్పయః ఘోసచా
లన శోభాపరిపూర్ణభావగతచూళా చంద్రహేలావ్రకా
శ నకుద్ధిస్ఫురణ స్ఫుటత్వకలితాశావద్గునిన్ భర్గునిన్.

క. తదనంతరంబ యీశ్వరు

పదములకున్ దండసరణి బ్రణతుం డగుచున్

వదలక కరములు నిటలా

స్పదములుగా హరి నుతించె బరునడి నతనిన్

సీ. ఈశాయ విశ్వప్ర కాశాయ మోహత

మఃప్రణాశాయ నమశ్శివాయ

పుణ్యాయ భక్త శరణ్యాయ పావన

మహిమగణ్యాయ నమశ్శివాయ

ధన్యాయ జగదేకమాన్యాయ దుష్టమ

మత్వశూన్యాయ నమశ్శివాయ

ధీరాయ విస్మయాకారాయ సంభవ

షరణదూరాయ నమశ్శివాయ

మదగజవిదారణాయ నమశ్శివాయ

మలినగుణ శోషణాయ నమశ్శివాయ

మంత్రరూపాహ్వయాయ నమశ్శివాయ

మంగళార్థ ప్రదాయ నమశ్శివాయ

శా. శ్రీకంఠాయ నమోఽస్తు కర్ణయుగళ శ్రేణి స్మహా కుండల
ద్గో కర్ణాయ జటాలతోత్థసుమన స్తోమాయ సోమాయ స

త్యాకాంతాయ శుభప్రదాయ వృషరాజ్యానాయ నాథాయని
శ్లోకాయ ప్రమథేశ్వరాయ వినుతశ్లోకాయ తుభ్యంసమః :

సీ. నందేభవంత మవక్ర విక్రమ కళా

వివిధభుజాటోప విశ్వరూప

సేవే భవంత మంచిత సలీయప్రభా

ప్రథమాసగుణపాత్ర ఫాలనేత్ర

భావే భవంత మప్రతిమాన సుభగతా

విభ్రమసన్నాహ వృషభవాహ

యాచే భవంత మయత్న సంవర్ధన

ప్రకట బలోద్ధీర్ఘ సకలపూర్ణ

సంశ్రేయే భవంతం ధరాజల హుతాశ

గంధవాహ విహాయస కమలమిత్ర

చంద్రయజ్వ లసన్నామ సాంద్రవిభవ

కీర్తి విస్ఫూర్తి శృంగార గిరివిహార.

వ. అని మఱియుఁ బెక్కుభంగులఁ దన్ను నులియించుచున్న ముకుందు
నకు నిందుధరుం డనుకంపాసంపన్నుఁడగుచు నిట్లనియె.

క. జగదభిరక్షణదయో

భగవంత సరోజనయన భావమున భవ

త్ప్రగణిత భక్తికి మెచ్చితఁ

దగు వరములు నోరుమిత్తుఁ దక్కక యెలమిన్

క. అసప్రహుఁ గ్రమ్మఱ నాహరి

విసతుఁ డగుచుఁ గేలుమొగిచి వేడుకతో నిన్

వినుతింపఁగఁ గన్నాడను

దను మిచ్చితి సిద్ధులింక వెలియే నాకున్

ఉ. శక్రపురస్సరాళుల దిశాధిపులెల్లను వచ్చివేడిసన్
 నక్రవిచారులం ద్రిదశవైరులఁ ద్రుంపగఁ బూనివేడెదన్
 విక్రమసంపద స్సమరవీధుల నేను జయించు నట్లుగాఁ
 జక్రము నామినిమ్ము నిజసంశ్రిత బోషణ ! భోగిభూషణా!

క. నావుడు హరితోడ మహా
 దేవుఁడు విను మేను దీవిదేవ హితార్థం
 బావిష్కరించినాడె య
 థావిధితో నీకునిత్తు దయతో ననుచున్

సీ. ఎయ్యది నిజతేజ మినుతేజమునమీఁద
 నినుమడి తలచూప నినుమడించు
 నెయ్యది తననామ మెల్లభూతములకుఁ
 బరివర్తనముగాఁగఁ బరగుచుండు
 నెయ్యది విజయసమిద్ధరమాఖండ
 విక్రమోద్ధత లేఖవెలయుచుండు
 సదియనుగ్రహించె సబ్బనాభునకు సం
 వర్తనమయ సంభవప్రచండ
 పావకార్చిరుపమ భయదార్చిదుస్సహ
 స్పర్శసంబు శ్రీసుదర్శనంబు.

క. తదనంతరంబసిత ప
 ద్మదళాయిత సుభగరేఖ దనరారఁ న
 మ్మదన జనకునకుఁ బ్రమదం
 బాదన సదాశివుఁడు నేత్రమొసంగెంగరుణాన్

వ. అట్లానంగి ఛాలాక్షుండు పుండరీకాక్షుతోడ సురశ్రేష్ఠా ! యింక
 నభిమతంబులగు వరంబులనుగు మనవుడు; నతండు భవత్పాదార

విందంబుల యందలి భక్తి మదీయబుద్ధి బాంధవకుండ ననధరింపుమను
టయు, నట్లయిచ్చి ముకుందున్వీడుకొలిపి సపరివారంబుగాఁ గైలా
సంబునకు విజయంచేసె; సంతనిక్కడ.

మ. సరసీజాతఁడు లబ్ధచక్రఁడగుచు స్వగ్ధామరవాత ముం
గర మానందముఁ బొంద దానవభుజా గర్వంబు ఖర్వంబుగా
నరుసంబూర్వపదంబులందు నిలిపెన్ వజ్రన్ శిఖన్ దండిగ
ర్బురుఁబాశాయితు మారుతున్ ధనదునిన్ దుద్రాహ్వయుంగ్రమ్మన్

క. చక్ర ప్రదాన మనంగ శు
భక్రమ మహిమముననొప్పు భవులీలను భ
క్తి క్రియఁ జదివిన వినిన న
వక్ర గతింగలుగు నిష్టవరలాభంబుల్

ఆ. వినఁడు సముచితముగ వివరింతునిట మీఁ ద
నభవ్రుడవధరించినట్టి లీల
యది కరంబు జగతియందు నాస్థాన వి
హరణ నామకమున నమరుచుండు

క. ఒకనాఁడు చారుహిమకర
శకలాభరణుండు దలఁచె శంభుఁడు లీలా
వికచగతి నకల సురముని
నికరంబులు కొలువు గొలువ నెమ్మడినుండన్

చ. నంది కేశ్వరుతోడ హిమనన్న గంబున కరిగి యక్కడ నొక్క యుచిత
స్థలంబున నాస్థాన మండపంబు మోహనాయితంబుఁ జేయించి రమ్మని
యానలిచ్చిన నతండునుంబ్రసాదంబని పిశ్చకర్మ సహితంబుగా మంచు
గుబ్బలికిం జని యందు భగ్గోద్దిష్ట మార్గంబున సభాసందర్శంబు నక
లంబును మనోహరంబుగా నలవరించి మరల రజతాచలంబునకువచ్చి,

యవ్యభసకున్ దత్త్రుమంబు విన్నవించిన విని దాడొయణియుం
దానును, దివ్యమాల్యాను లేపనాంబరాదులందగ సలంకృతులగుచు
శివుండు సక్కడంగదలి.

సీ. గుబ్బలికొమ్ములఁ గోరాడుసప్పుడు

తగిలిన తునక క్రొమ్మెగులుగలిగి

వీచుసఱులితోలు వెణెదగఁ గూర్పంగ

నెససిన పసిడి పల్లణము గలిగి

రెండు గెలంకుల మెండుగఁ బెల్లని

జిగిమీఱు గనుపకుంచియులు గలిగి

యలుతమానికముల గిజిగొనుగంటలఁ

జదురారు ముత్యాల సరులుగలిగి

ఘనతఁ గై లాసమనఁదగు తనువుగలిగి

ప్రకటలీల సపూర్వదృక్పర్వమగుచుఁ

గడఁకఁ దనరాక యంతంతఁ గాంచి కాలు

ద్రవ్వి రంకెలువై చు గోరాజనెక్కి

చ. విభుండును నిట్లు మిక్కుటపువేడంకఁ బ్రేయసితోడఁగూడ గో

ప్రభుఁ దగనెక్కి యోలిగణభర్తలు గొల్వగ వచ్చెఁ గర్ణవ

ల్లభ కలనాగభీరగతులన్ శివదుందుభు లుల్లసిల్లఁ ద

త్సభ సమీలాసమాసమున సర్వజగత్పరిరక్షణార్థమై

క. గారవమొప్పు దదీయ

ద్యౌరమున ననంతరంబ వాహము దిగి యొ

ప్పార సతిదింపిభవుఁ డిం

పారంగ లోపలికిఁజనియె సతివయుఁ దానున్

వ. ట్లరిగి నితాంతవర్ణనా విచిత్రంబులగు సభావసధాంతర చిత్రవిచిత్రం
బులుగనుంగొనుచు... ఆనందంబు తిలకింప నీశ్వరీసహితంబుగా భద్రా
సనోపరిస్థలంబున నాసీనుండయ్యె; నయ్యెడం గాలరుద్ర గజావనులూ
జగన్నాథునానతిఁ జూడవీతంబు సమీపంబునంబసిండిగద్దియల నారో
హించిరి; యితర ప్రమథ ప్రవరులందఱు నాలుగువంకలంబరివేష్టించి
రంతలోన నేవాలత్పరత నరుగుదెంచిన దివసనాథ శర్వరీవల్లభులు
కనకకరంకముక్తాతప త్రింబులు వహించి; రంతకమున్న యద్భుత
మూర్తులతోడంగొలిచివచ్చి చతుశ్శృతులును గంగాయమువలును
నికటంబునఁ జామరతాళవృంతంబులు నాలవట్టంబులుంబరిగ్రహించిరి;
ప్రతోష్ఠంబుల హేమసేత్రింబులు మెఱయ నందిభృంగి రిటు లిరు
వురు బహిర్ద్వార ప్రతీహారంబుల సధివసించిరి. విశ్వానసుండు మొద
లుగాఁగల గంధర్వులు నిజ విజయాభిధానంబులు ప్రబంధంబులుగాఁ
దత్తద్రాగంబులు మేలవించుచుఁ దగిన తావులనిలిచి పాడుచుండి
రిట్లు మహేశ్వరుండొడ్డోలగంబున నుల్లసిల్లుచుండఁగా

మ. హరియున్ బ్రహ్మయువచ్చి రంత నిజదేహంబుల్ విస్మప్తస్థితిన్
హరి రత్నచ్ఛవిగాంచ నచ్చ విగరంబందంబులై యుండఁగా
సరసప్రక్రమ చక్రమద్ధరుఁడు హంస భ్రాజదభ్రత్పరా
.....పరిసృత్యమాస విలసత్కాన్తా విలీనాత్ములై

సీ. చనుదెంచె నిర్జరేశ్వరుఁడు సనాహ సం

భ్రమ దభ్ర సింధుర యానుడగుచు

నరుదెంచె సమవర్తి యంచిత రయ విక

స్వర కాసర ప్రభు వాహుడగుచు

నేతెంచె నర్ణ వాఘీశుఁ డత్యద్భుట

క్రమనట స్మకరాత్మ గమనుడగుచు

శ్రీ

ఆంధ్రసాహిత్యపరిషత్పత్రిక

1199
4



దేశభాషలందుఁ బలుఁగులెప్ప.



సంపాదక వర్గము

ప్రధాన సంపాదకులు :

శ్రీ కిళాంబి రాఘవాచార్యులుగారు, ఎం. ఏ., బి. యర్.

సహాయ సంపాదకులు :

కవిమూర్ధన్య, కవికంఠీరవ, శ్రీ కాకరవర్తి కృష్ణశాస్త్రిగారు.

శ్రీ బండారు తమ్మయ్యగారు.

వ్యాకరణ విద్యా, భాషాప్రవీణ, శ్రీ చిలుకూరి పాపయ్యశాస్త్రిగారు.

భాషాప్రవీణ, శ్రీ దువ్వూరి సూర్యనారాయణశాస్త్రిగారు.

విషయ సూచిక

1. మన్మథసంవత్సరము—విషయసూచిక 1-2
2. దుర్ముఖ ,, ,, 3-4
3. సౌందరనందము- శ్రీ గాండ్డివి. 5-17
4. కళాపూర్వోదయములోని కళాపరపూర్ణత- 18-26
శ్రీ కొమ్మనమంచి జోగయ్యశర్మ.
5. అభిరుచి- శ్రీ చతుర్వేదుల నత్యనారాయణ. 27-52
6. మహాశ్వేత- శ్రీ టి. భాస్కరరావు. 53-61
7. నృసింహవిలాసము—ఇతివృత్త విచారము- 62-74
శ్రీ వి. జి. కృష్ణమాచార్యులు.
8. శివస్వరూపము- శ్రీ బొడ్డపాటి వెంకటసుబ్బారావు. 75-79
9. బాలవ్యాకరణము—దృక్పథము- 80-84
శ్రీ ఆకెళ్ళ అరుణాచలశాస్త్రి
10. గ్రంథ సమీక్ష- శ్రీ కొ. శతకోపాచార్యులు. 85-94
11. ప్రాచీనాంధ్రచారిత్రక భూగోళము—నాడులు- 95-110
శ్రీ కుందూరి ఈశ్వరదత్తు.
12. గ్రంథస్వీకారము—సమీక్ష-శ్రీ బండారు తమ్మయ్య. 111-118
13. కామాక్షీ స్మృతిము-శ్రీ మధునాపంతుల సూరయ్యశాస్త్రి. 120
14. శివలీలావిలాసము- కొమ్మనామాత్యుడు. 189-194
15. మాధ్యమిక కారికా—సుబోధినీవ్యాఖ్యా- 1-1
శ్రీ కొల్లూరి సోమశేఖరశాస్త్రి.